


L-HAJJA f'Ghawdex

Jannar 2012

* LEHEN L-GHAWDXIN GHAL 67 SENA *

Nru. 934

Żvilupp u Ambjent





The one-stop shop for ALL your fabric and crafting needs!

We cater in fabrics for all occasions, be it Carnival, Easter, Christmas, etc.

Find a wide selection of *crafts for kids, scrapbooking, haberdashery, card making accessories and embellishments, quilting, bucilla, ganutell, jewellery making* and lots more!

We also manufacture and sell uniforms and embroidered badges.

Sole agents and distributors for
Darice, Cranston, and DCWW craft products.

Visit us at:

Tigrija Palazz, Level 2 Republic Street, Victoria, Gozo

Opening hours:

Mon-Fri from 08:30 - 12:00 and 16:30- 19:00

Saturdays mornings only

Closed on Sundays and Public Holidays

Tel: 21559329 Fax: 21561498 email: ddts1279@gmail.com

www.terryfabricscoltd.com



IL-HAJJA f'Għawdex

L-Ewwel Hargha f'Gunju 1945
Hargha nru. 934
Janar 2012
Mahruġa mid-
Djoċesi ta' Għawdex

Direzzjoni u Amministrazzjoni:
Lumen Christi Media Centre
Triq Fortunato Mizzi,
Victoria - Għawdex VCT 2579
Tel. 21560496/7 Fax. 21561860
e-mail: gozopress@onvul.net

Abbonament: €10 (Lm 4.30)
Benefattur: €20 (Lm 8.60)

Issettjata u Stampata:
"Gozo Press" Tel. 21551534

Il-fehmiet li jistqarru l-kittieba
m'humex neċessarjament daww
tal-Bord Editorjali.

f'din il-hargha

Editorjal • 3
Il-Hajja fid-Djoċesi • 4
X'għidilna l-Isqof • 6
Kummentarju (1) • 8
X'għadda minn għalina • 10
Riflessi • 15
Mill-Parlament • 16
Kummentarju (2) • 17
Kummentarju (3) • 19
Kummentarju (4) • 22
Kummentarju (5) • 24
Kotba minn Għawdex • 25
Dawl għall-Hajja • 26
DOKUMENTAZZJONI
Kif Niftakar lill-Isqof Cauchi • 28
Snajja Qodma (46) • 30
Ftit Fatti u Kummenti • 32
Esperjenza • 34
Rapport • 36
Passiġġata Biblika (69) • 38
Għawdex Qabel ir-Ritratti (41) • 40
Għawdex 400 sena ilu (199) • 41
Xhieda Nisranija • 42
Għawdex "On-Line" (35) • 43
Irqaqal mill-Imġhodli • 44
Tieqa fuq l-Ambjent (34) • 46
Picture Story • 48
Mix-Xena Sportiva • 49
Inhawwi fir-Rabat (1) • 50

Ritratti: Hajr lil Dun Anton Sultana, Charles Spiteri, Joseph Zammit, Richard Grech, Ted Attard, Alvin Scicluna, Kurja ta' l-Isqof, Parroċċi u Kunsilli Lokali t'Għawdex.

Qoxra: Dehra ta' ambjent Għawdexi. Hajr lil Joe Attard.

Editorjal

Awgurju Sabiħ għas-Sena l-Ġdida

Jum ir-Repubblika – waħda mill-festi nazżjonali – tiġi u tmur kull sena fit-13 ta' Diċembru. Kull poplu, denn li jissejjah ċivilizzat, iżomm jum partikolari sabiex fih iċ-ċittadini jiftakru li huma lkoll flimkien jiffurmaw nazżjon wieħed, iħossuhom kbirin b'pajjiżhom u b'hekk titkattar fosthom l-għaqda u s-solidarjetà.

Aħna l-Maltin u l-Għawdxin ukoll naspiraw sabiex fostna jkun hawn l-għaqda, u għal jum nazżjonali wieħed, għandna hamsa. B'differenza ta' popli oħra, almenu llieta minn dawn il-jiem nazżjonali jkattru mhux l-għaqda iżda jsostnu il-fakra u t-tifkira tal-firdiet tal-imġhoddi bejn l-aħmar u l-blu. Għaddew u tgerribu s-snin u bqajna bil-fatt imkebbes bl-istint li jekk Jum Nazżjonali naħa waħda tonorah, in-naħa l-oħra tinjorah, jekk mhux ukoll tinsulentah. Nuqqas ta' maturità b'rikorrenza kull sena.

F'dan ix-xenarju ta' qsim u firdiet, Jum ir-Repubblika 2011, għalina l-Għawdxin spikka b'differenza. Kien tabilhaq mument f'waqtu biex il-gurnali tat-13 ta' Diċembru jagħtu l-aħbar li "il-Ministru għal Għawdex tissekonda mozzjoni tal-Oppożizzjoni." Private Member's Bill mressaq minn Dr. Justyne Caruana biex Għawdex ikollu Qorti Superjuri u għaldaqstant jitqiegħed fil-livell tal-Qrati f'Malta, kien mill-ewwel sekondat mill-Ministru għal Għawdex, Giovanna Debono.

Din hi kwalità ta' politika matura li tahrab minn dik li drajna fiha, fejn il-partiti jfittxu x-xagħra fl-għaġina biex jikkritikaw u ma jaqblux ma' xulxin. Hi politika li tirrispetta l-intelliġenza tan-nies u li teduka f'dak li jgħaqqadna. Hi politika li ma titnissilx fil-preġudizzju li kulma naħa tipproponi, in-naħa l-oħra topponih bħallikieku mniġġes b'xi dnub oriġinal. Politika bħal din titwarrab mir-rutina tar-ripetizzjoni bl-ament ta' its master's voice u mis-suggerimenti pikużi ta' xi grande fratello. Hi politika li toghgob lil daww l-Għawdxin li xebghu bl-istrategġija ta' konfrontazzjoni u jixtiequ jassistu għal metodi godda ta' koperazzjoni u konvergenza. Hi politika li tagħti eżempju għax turi li Għawdex u l-Għawdxin għandhom u jistgħu jiġu qabel l-ilwien partigġani.

Dwar din il-konvergenza taż-żewġ linji paralleli li regolament jipprattikaw il-partiti politiċi, tkellem f'Għawdex, l-E.T. il-President ta' Malta, George Abela, dakinhar ta' Jum ir-Repubblika 2011. Hu saħaq fuq il-htieġa ta' konvergenza li l-partiti politiċi tagħna jeħtieġ isibu sabiex jagħtu servizz aħjar lill-pajjiż.

Fil-ktieb tiegħu A Cosa Serve La Politica?, Piero Angela jgħid li "l-politika ma tipproduċix il-ġid direttament, iżda tokkupa ruhha mit-tqassim tiegħu." M'hemm dubju li l-politika Maltija qed taħdem biex jtkattar il-ġid u teħda fit-tqassim tiegħu. Imma l-istrategġija ta' konfrontazzjoni eżagerata, li saħansitra tinqeda bil-fakriet tas-snin tmenin u sittin, tkun pjuttost tkattar u tqassam l-għadab u l-firda mill-ġdid.

Għaldaqstant, f'dan il-kuntest tissaħħaħ ukoll il-konvergenza jekk ma jibqax jintafa' melh fil-feriti ta' xulxin. U bir-raġun, aħna nheggu u ninkuraġġixxu l-qbil mingħajr tlaqliq bejn ir-rappreżentanti Għawdxin, tal-Gvern u tal-Oppożizzjoni, fejn jidhol il-ġid ta' Għawdex. Dan huwa wkoll konvergenza.

Naturalment, bħalma jhobbu jgħidu t-Taljani, "Una rondine non fa primavera" – hutafa waħda ma tagħmilx rebbiegħa. Qbil bħal dak li sar dwar il-Qorti f'Għawdex m'għandux ikun okkażjoni ta' darba. Nawguraw li matul is-sena 2012, issa li qed toqrob l-elezzjoni, ikollna aktar xhieda fejjieda ta' din ix-xorta.

Joseph W. Psaila
jwpsaila@melita.com

www.gozodiocese.org

Il-*Hajja* fid-*Djoċesi*

ONORIFICENZI 2011

Tagħrif mill-Kurja tal-Isqof t'Għawdex

Tliet saċerdoti Għawdxin mahtura Monsinjuri tal-Papa
Waqf ċerimonja li saret fil-Kurja tal-Isqof nhar il-*Ħam*is 4 ta' Awwissu 2011, Mons Isqof Mario Grech ipprezenta d-digriet tal-*hatra* ta' Monsinjuri tal-Q.T. il-Papa lis-saċerdoti Dun Renato Borg mill-parroċċa ta' Sannat, Dun Ġorġ Farrugia mill-parroċċa tax-Xagħra u Dun Mikiel Mintoff mill-parroċċa tal-Ghasri.

Mons. Renato Borg

Dun Renato Borg tweled Ta' Sannat, iben Lorenzo u Agnes Borg. Fl-1976 beda l-istudji filosofici-teoloġiċi tiegħu fis-Seminarju maġġuri t'Għawdex.

Ġie ordnat saċerdot fit-22 ta' Ġunju, 1985. Wara kompli bl-istudji tiegħu fl-Istitut Giovanni Paolo II għall-familja fejn kiseb il-grad ta' liċenzja fit-teoloġija. Fi żmien li dam Ruma huwa ta s-sehem tiegħu f'hidma pastorali fil-Parroċċa ta' Santa Luċija, f'Piazzale Clodio u kien jieħu ħsieb il-pastorali mal-iscouts.

Ġie imsejjah lura fid-djoċesi fl-1989 bhala assistent direttur fid-Dar ta' San Ġużepp f'Għajnsielem. Iktar tard ġie msejjah bhala segretarju pastorali tal-Isqof Nikol G. Cauchi. Dam f'din il-kariga sal-mewt tal-istess Mons. Cauchi. F'dan iż-żmien hu ta u għadu jagħti s-sehem tiegħu f'hidma pastorali fiċ-Ċentru Pastorali Ragħaj it-Tajjeb, Victoria.

F'din iż-żona huwa jieħu ħsieb il-kura tal-morda u l-anzjani. Reċentement Dun Renato kiseb l-MA fi studji ta' Bio-Etika mill-Università ta' Malta.

Bhala lekċerer fis-Seminarju Maġġuri ta' Għawdex, Fr. Renato jagħti korsijiet lis-seminaristi dwar il-familja. Huwa għamel xi żmien bhala għalliem fis-Seminarju Minuri. Fr. Renato jagħti diversi lezzjonijiet lil gruppi ta' għarajjes li jattendu għall-formazzjoni ta' qabel iż-żwieġ organizzati mill-Moviment ta' Kana. Dan l-aħħar l-Isqof *hatru* bhala "awditur" fit-Tribunal Ekkleżjastiku tad-Djoċesi. Huwa awtur ta' diversi artikli ta' natura teoloġika u pastorali.

Mons. Ġorġ Farrugia

Dun Ġorġ Farrugia tweled ix-Xagħra nhar id-9 ta' Settembru 1946 u ġie ordnat saċerdot fl-24 ta' Ġunju, 1962. Wara l-ordinazzjoni mar Ruma u bejn is-snin 1972-74 kien vigarju parrokkjali fil-parroċċa ta' San Martin Papa. Ġie lura fid-djoċesi fl-1974 u ġie mogħti l-inkarigu ta' viċi-direttur fid-Dar ta' San Ġużepp, Għajnsielem.

Fl-1978 Dun Ġorġ ġie msejjah fuq hidma pastorali bhala kappillan fl-Isptar Ġenerali t'Għawdex fejn kien jikkonforta lill-morda u anzjani ukoll, billi jamministra l-aħħar sagramenti. Dam f'din il-kariga sal-età pensjonabbli. Għal dawn l-aħħar snin ta l-kontribut tiegħu fix-xogħol tal-amministrazzjoni tas-Seminarju Maġġuri.

Għal kważi 30 sena, Dun Ġorġ ilu jservi bhala kanonku tal-Kapitlu Kollegġjali tal-Bażilika tax-Xagħra. Huwa presbiteru tal-Ewwel Komunità Ewkaristika fix-Xagħra u jgħin fit-tiġdid spiritwali ta' diversi komunitajiet kemm f'Għawdex kif ukoll f'Malta. Dun Ġorġ għandu programm regolari ta' kull ġimgħa fuq ir-radju tal-komunità tax-Xagħra.

Mons. Mikiel Mintoff

Dun Mikiel Mintoff tweled l-Ghasri fid-19 ta' Frar 1949. Ġie ordnat saċerdot fit-22 ta' Ġunju 1974. Wara l-ordinazzjoni tiegħu ġie mibgħut Ruma u qeda l-uffiċċju



ta' vigarju parrokkjali fil-parroċċa ta' San Polikarpu. Waqt din il-*ħidma* għamel ukoll kors fit-teoloġija pastorali f'Istitut Pastorali tal-Università Lateranensi fejn kiseb il-grad ta' liċenja fit-teoloġija.

Ġie msejjah lura fid-djoċesi fl-1979 u ġie afdat bil-kariga ta' Viċi-Rettur u Prefett tas-Seminaristi Maġġuri. Għal 18-il sena shaħ kien għas-seminaristi ħabib u missier. Attwalment huwa membru tal-Bord tas-Seminarju li jgħin lill-Isqof u lir-Rettur fil-formazzjoni tal-kandidati għas-saċerdozju. Hu membru tal-Kapitlu tal-Kolleġġjata Bażilika tal-Għarb.

Iktar tard Dun Mikiel Mintoff ġie msejjah bhala Prokuratur tal-Konservatorju tal-Isqof fejn ħa ħsieb l-estensjoni tal-iskejjel tal-primarja u s-sekondarja.

Sussegwentament ġie msejjah biex jaqdi l-ministeru pastorali fost il-morda u l-anzjani rikoverati fl-Isptar Ġenerali t'Għawdex. Huwa jagħti wkoll l-għajnuna tiegħu f'*ħidma* parrokkjali fil-parroċċa tal-Għasri u jikkontribwixxi fil-pastorali skolastika.

Erba' lajċi mogħtija ir-rikonoxximent 'Pro Ecclesia et Pontefice'

Mons Isqof Mario Grech ipprezenta ukoll ir-rikonoxximent '*Pro Ecclesia et Pontefice*' lil diversi lajċi li matul is-snin wettqu *ħidma* kontinwa favur il-Knisja fl-appostolat tagħha u favur il-Papa. Il-lajċi li rċievew dan ir-rikonoxximent huma: is-Sur Vincent Refalo, is-Sur Ġuzeppi Refalo, is-Sinjura Antoinette Frendo u Ms. Lucy Camilleri.

Awguri tal-Milied u Onorifiċenzi tal-Isqof Mario Grech

Nhar il-Ġimgħa 29 ta' Diċembru Mons Isqof Mario Grech stieden lil diversi kollaboraturi tiegħu membri fid-diversi kummissjonijiet li għandu fil-Kurja biex jagħtihom l-awguri għall-Milied u l-Ewwel tas-Sena. F'din l-okkażjoni hu ta l-onorifiċenzi lil 4 saċerdoti Għawdxin. Tlieta ġew maħtura Monsinjuri Onorarji tal-Kapitlu tal-Katidral t'Għawdex fil-waqt li wiehed ġie maħtur Kanoniku Onorarju tal-Kapitlu tal-Kolleġġjata tax-Xagħra. Wara ċ-ċerimonja kulhadd kien mistieden għal *drinks* tal-Milied.

Mons. Ġuzepp Zammit

Mons. Ġuzeppi Zammit twieled l-Għasri u wara l-formazzjoni tiegħu fis-Seminarju t'Għawdex ġie ordnat saċerdot mill-Isqof Ġuzeppi Pace fit-2 t'April tal-1960. Pastoralment ta s-servizz tiegħu fil-parroċċa tal-Għasri, kif ukoll bhala Kappillan tal-Isptar Mentali t'Għawdex. Fil-qasam soċjali huwa kien għal darbtejn Viċi President tal-Kunsill Ċiviku t'Għawdex kif ukoll darbtejn President tal-istess Kunsill. Attwalment jieħu ħsieb il-knisja Bażilika tal-Patroċinju fil-parroċċa tal-Għasri.



Mons. Ġuzepp Gauci

Mons. Ġuzeppi Gauci twieled ir-Rabat Għawdex u ġie ordnat saċerdot fil-25 ta' Mejju tal-1965. Hadem bhala vigarju parrokkjali fil-parroċċa ta' San Ġorġ u kien wiehed mill-fundaturi tal-*Chorus Urbanus* fi ħdan l-istess parroċċa. Kien ukoll assistent taż-*Żgħażaġħ* Haddiema Nsara fil-parroċċa ta' San Ġorġ. Għal diversi snin sakemm ħareġ bil-pensjoni tal-età huwa kien prefett tad-dixxiplina fis-Seminarju Minuri t'Għawdex. Irriċerka ukoll il-*ħajja* ta' Madre Margerita Debrincat, fundatriċi tas-Sorijiet Frangiskani tal-Qalb ta' Ġesù u ħareġ diversi kitbiet dwarha.

Mons. Anton Sultana


Mons. Anton Sultana twieled il-Qala Għawdex. Ġie ordnat saċerdot mill-Isqof Nikol Cauchi fit-30 ta' Mejju tal-1970. Fi ħdan l-istess parroċċa tal-Qala huwa kien għal diversi snin Vigarju parrokkjali flimkien mal-Arċipriet Mons. Ġuzeppi Borg Attard u iktar tard, wara esperjenzi pastorali fl-Amerika, huwa ġie maħtur Arċipriet tal-istess parroċċa. Fi tniem il-parrokat tiegħu huwa kompli b'esperjenzi pastorali fl-Italja u iktar tard lura f'Għawdex ġie maħtur Assistent Direttur tal-*Lumen Christi Media Centre*. Fi ħdan din l-organizzazzjoni huwa ta sehmu fit-twaqqif tal-*Bookshop*, fir-riforma tar-Rivista "*Il-Ħajja f'Għawdex*", kif ukoll f'dik tal-*Lumen Christi Publications*. Mons. Sultana huwa awtur ta' diversi kotba u artikli ta' xeħta spiritwali.

Kanoniku Onor. Emmanuel Bonello

Il-Kan. Onorarju Dun Manwel Bonello twieled ix-Xagħra Għawdex u ġie ordnat saċerdot fil-25 ta' Ġunju tal-1983 mill-Isqof Nikol Cauchi. Wara l-ordinazzjoni tiegħu beda l-*ħidma* pastorali tiegħu ġewwa l-Arċidjoċesi ta' Melbourne fl-Awstralja. Hadem f'diversi parroċċi bhala vigarju parrokkjali sakemm inhatar Kappillan tal-parroċċa ta' *St. Thomas More* f'Gadfield fil-27 ta' Lulju tal-1994 fejn għamel 13-il sena. Minn hemm imbagħad fl-4 ta' Lulju 2007 għadda għal tmexxija ta' parroċċa oħra ta' *St. Joseph the Worker* f'North Reservoir fejn għadu attwalment. Il-Kanoniku Onor. Bonello dejjem hadem f'parroċċi bi preżenza ta' Maltin u Taljani.

X'għidilna Mons. Isqof Mario Grech: "Żvilupp Uman Sostenibbli"

Konferenza Nazzjonali "Biżżejjed għal Kulhadd" organizzata mill-Kummissjoni Interdjoċesana Ambjent - is-Sibt 17 ta'Diċembru 2011



"Minkejja li fl-aħħar kwart ta' seklju rajna revizjoni importanti dwar x'nifhmu bi żvilupp, nibża' li fostna fadal min għadu bil-kunċett ta' "żvilupp produttivista", fis-sens li f'ċerti mħuħ għadu jipprevali l-mudell li jiffavorixxi l-aspett ekonomiku, il-kwantità tal-produzzjoni u tal-konsum b'detriment għall-aspetti soċjali, kulturali u ambjentali! Fis-soċjetà tagħna teżisti l-kultura li żvilupp ifisser li tirreġistra l-profitti biex hekk jtkattar il-ġid ekonomiku, imma, kif josserva l-Papa Benedittu XVI fl-aħħar enċiklika tiegħu *Caritas in veritate*, "profit is useful if it serves as a means towards an end that provides a sense both of how to produce it and how to make good use of it. Once profit becomes the exclusive goal, if it is produced by improper means and without the common good as its ultimate end, it risks destroying wealth and creating poverty".

F'dan il-kuntest, napprezza l-inizjattiva tal-Kummissjoni Interdjoċesana Ambjent li qed torganizza din il-Konferenza Nazzjonali li, fost hwejjeġ oħra, qed tiddiskuti l-kunċett ta' żvilupp li għandu jithaddem mill-bniedem illum.

Illum nitkellmu minn "żvilupp sostenibbli" u definizzjoni li hija aċċettata minn hafna hija dik mogħtija fl-1987 mill-



Kummissjoni Dinjija għall-Ambjent u l-Iżvilupp fi ħdan il-Ġnus Magħquda li ddefeniet **l-iżvilupp sostenibbli bħala dak l-iżvilupp li jissodisfa l-ħtiġijiet tal-preżent mingħajr ma jikkomprometti l-kapaċità tal-ġenerazzjonijiet futuri li jkunu jistgħu jissodisfaw il-bżonnijiet tagħhom. Skont din id-definizzjoni l-għan aħhari ta' kull żvilupp huwa l-bniedem, fis-sens li l-iżvilupp sostenibbli huwa sostenibbli jekk ikun maħsub biex iġib 'il quddiem il-ħtiġijiet/drittijiet tal-bniedem, kemm bejn il-bniedmin tal-lum kif ukoll in vista tal-ġenerazzjonijiet futuri.** Huwa fatt li t-thassib dwar il-ġenerazzjoni ta' għada jimplika li qegħdin nammettu li n-natura ta' madwarna hija sistema limitata u għaldaqstant huwa dmir tagħna illum li niffissaw miri politiċi u ekonomiċi li jharsu l-patrimonju ambjentali. Kif jafferma l-Papa Benedittu XVI, illum is-soċjetà teħtieġ "a serious review of its life-style, which, in many parts of the world, is prone to hedonism and consumerism, regardless of their harmful consequences. What is needed is an effective shift in mentality which can lead to the adoption of new life-styles in which the quest for truth, beauty, goodness and communion with others for the sake of common growth are the factors which determine consumer choices, savings and investment" (CV 51).

Għaliex, għalkemm huwa minnu li r-rizorsi naturali huma meħtieġa biex ikun hemm progress ekonomiku, il-kwalità tal-ħajja umana ma tiddependix biss mill-ġid finanzjarju imma minn hafna fatturi oħra preżenti fil-ħajja familjari u soċjali – dik li tissejjah "ekoloġija umana". **Mhux biss hemm rabta bejn ir-rispett lejn l-ekoloġija naturali u l-ekoloġija umana, imma hemm min itenni li s-soluzzjoni għall-problemi tal-ekoloġija ambjentali tinsab fl-ekoloġija umana! Jekk il-bniedem ifieri l-ilu nnifsu, jolqot ukoll l-ambjent ta' madwaru; jekk il-bniedem jogħdos fin-Nikilizmu, dan ma jistax ma jkollux effett fuq in-natura! Il-Papa Benedittu XVI, fl-enċiklika fuq imsemmija, jikteb illi "the deterioration of nature is in fact closely connected to the culture that shapes human coexistence: when 'human ecology' is respected within society, environmental ecology also benefits. Just as human virtues are interrelated, such that the weakening of one places others at risk, so the ecological system is based on respect for a plan that affects both the health of society and its good relationship with nature" (n. 51).**

Għalhekk ikun aktar f'postu jekk l-"iżvilupp sostenibbli" nikkwalifikawh bħala "żvilupp uman sostenibbli", liema kunċett għandu tliet dimensjonijiet:



1. Is-sostenibbiltà ambjentali, fis-sens li wieħed jirrispetta dak li toffri l-ekosistema u juri attenzjoni biex ma jharbatx l-ekwilibriju ekoloġiku. F'dan l-ambitu hemm żewġ estremi li sew jiġu evitati: (1) "to view nature as something more important than the human person"; (2) "it is also necessary to reject the opposite position, which aims at total technical dominion over nature, because the natural environment is more than raw material to be manipulated at our pleasure; it is a wondrous work of the Creator containing a 'grammar' which sets forth ends and criteria for its wise use, not its reckless exploitation. Reducing nature merely to a collection of contingent data ends up doing violence to the environment and even encouraging activity that fails to respect human nature itself" (CV 48).
2. Is-sostenibbiltà ekonomika li timplika li s-somom ekonomiċi jsiru billi wieħed jiehu f'kunsiderazzjoni mhux biss il-kapital u x-xogħol involuti imma wkoll il-"kapital naturali", li jinkludi s-sistemi naturali (art, flora, fauna, baħar), il-prodotti tan-natura (agrikoltura, sajd, eċċ.) u l-patrimonju artistiku. Skont dan il-kriterju għandha tingħata attenzjoni aktar lill-kwalità milli lill-kwantità tal-intervent. Meta d-dinja tan-"negozju" tagħlaq għajnejha għad-dinjità tal-bniedem u tiffa' wara spallejha l-valur tal-liġi morali naturali, l-etika tas-suq tal-finanzi (*business ethics*) "inevitably risks losing its distinctive nature and it

falls prey to forms of exploitation; more specifically, it risks becoming subservient to existing economic and financial systems rather than correcting their dysfunctional aspects. Among other things, it risks being used to justify the financing of projects that are in reality unethical" (CV 45).

3. Is-sostenibbiltà soċjali hija dik l-arti li biha tiggerantixxi li jingħataw l-istess possibbiltajiet lil kulhadd u li jkun hemm disponibbiltà tal-istess servizzi (sanitarji, edukattivi, soċjali, eċċ.) għal kulhadd.

Hassejt li għandi nagħmel dawn il-ftit riflessjonijiet fil-bidu ta' din il-Konferenza mhux tant biex inkun esponejt xi prinċipji dwar l-iżvilupp sostenibbli, imma għax inhoss li f'pajjiżna, anke f'dak li jirrigwarda lil Ghawdex, is-soċjetà għadha ma niżżlitx gheruqha biżżejjed fil-fond ta' dan il-kunċett. Nistaqsi jekk fuq livell nazzjonali il-pjan ta' żvilupp għal pajjiżna jinkorporax ir-regjun t'Ghawdex bħala parti integrali mill-programm ta' żvilupp sostenibbli tan-nazzjon. Nistaqsi jekk min, mill-qasam tal-privat, qed jagħmel il-proposti dwar l-iżvilupp ta' din il-gżira għandux dan il-kunċett. Il-kritika hija għodda valida u tajba, imma nistaqsi jekk il-vuċijiet kritiċi dwar l-iżvilupp f'din il-gżira humiex motivati minn dan il-kunċett ta' żvilupp uman sostenibbli jew jekk humiex ġenwini, fis-sens li huma osservazzjonijiet li jserrhu fuq data oġġettiva u huma hielsa minn interessi finanzjarji, ta' politika partigġjana u preġudizzji.

FATIMA

Mill-10 sal-15 ta' Mejju
FL-OKKAZJONI SPECJALI

TA' L-EWWEL DEHRA

Inzuru wkoll: LISBONA-BATALHA
ALCOBACHA U NAZARE

Hotel 3 Star Magemb is-Santwarju
Bi Breakfast, Pranzu u Cena kuljum
Programmi : JPE TRAVEL SERVICES
7 Pjazza Indipendenza-Victoria

Tel. 21 56 12 12 - 3

Tour Leader: PAUL M. CASSAR

Tel. 21 55 10 04 - 79 02 10 33

Bookings qabel Frar jieħdu skont ta' €20

HALLI F'IDEJN MIN JIFHEM!

*Ghoxxrin sena esperjenza
fit-tiswija ta' bjuet li joqtru jew li
jimmoftaw bl-ilma tax-xita...*


GREZZJU BONELLO

lest li jiġi jagħtik parir u stima b'xejn!

Tel: 2155 7694 Mob: 9946 9102

Kummentarju (1)

Is-Sena tal-Anzjani Attivi... imżewqa bil-ħsieb tal-Isqof Cauchi



kitba ta' **MONS. SALV GRIMA**

Kien f'Settembru 2010 meta l-Kummissjoni Ewropea ghamlet il-proposta biex l-2012 tkun "Is-Sena Ewropea tal-Anzjani Attivi". Dakinhar Mons. Isqof N. Cauchi kien għadu joffri s-servizzi tiegħu, u altru li kien anzjan attiv u ma kienx jaf jgħid "le" għall-enerġija u dedikazzjoni li kellu.

L-għan ta' din is-sena hu prinċipalment li jinstabu opportunitajiet aħjar ta' xogħol b'dawk il-kondizzjonijiet għal numru dejjem jizdied ta' anzjani fl-Ewropa. Fl-istess ħin ikunu mħajrin biex jibqgħu b'ħajja attiva fi hdan is-soċjetà bla ma jtilfu l-kuraġġ li hemm b'zonn f'dik l-età li trid tibqa' f'saħħitha. Din l-inizjattiva tista' tkompli toħloq qafas politiku fi hdan il-pajjiżi Ewropej dwar il-problema marbuta maż-żieda tal-popolazzjoni li qed tikber fiż-żmien. Dan il-fattur qed ikollu wkoll impatt fuq is-servizzi pubbliċi u anki dawk finanzjarji. Milli jidher is-sugġett se jkun fuq l-aġenda ta' iktar diskussjoni fuq livelli varji fi hdan il-komunità Ewropea.

Il-gejjieni qed juri ċar kemm l-Ewropa tinsab fi proċess mgħagġel ta' xjuħija. Mil-lum hu magħruf li n-numru ta' haddiema se jibda jiċkien waqt li l-popolazzjoni 'l fuq minn 60 sena dejjem tkompli tiżdied b'madwar 2 miljuni fis-sena. Dan il-fenomeno hu kalkulati li se jkun fl-aqwa tiegħu matul il-perijodu 2015 u 2035 skont ir-rata tat-twelid li għaddejjin minnha hafna pajjiżi.

Fl-anzjani t-tama tal-gejjieni

Din is-sitwazzjoni qed tkun ta' sfida qabel xejn biex il-finanzi pubbliċi jkunu sostenibbli għaliex jinvolvu spejjeż għall-kura tas-saħħa u l-pensjonijiet, bil-konsegwenza li tidgħajjef is-solidarjetà bejn generazzjoni u oħra. Biex dan ikun evitat hu meħtieġ li ma jitwarrabx il-kontribut slewi li l-anzjani jistgħu joffru lis-soċjetà, u dan irid isir malajr kemm jista' jkun, anki mil-lat finanzjarju.

Li nirrikonoxxu li fl-età anzjana jista' jkun hemm potenzjal qawwi ta' hidma huwa xi haġa li tagħmel unur lil dan is-settur tal-popolazzjoni. Min-naħa l-oħra hu fatt ukoll li f'dawn l-aħħar snin huma diversi l-pajjiżi li għażlu li jgħollu l-età tal-irtirar għall-haddiema, l-iktar minhabba l-problema tad-dejn jew falliment, deċiżjoni li setgħet holqot diżgwid fost iċ-ċittadini. Pajjiżi oħrajn bhall-Ġermanja jhossu l-istess ħtieġa minhabba n-nuqqas ta'

haddiema kwalifikati bil-konsegwenza li dawn ikollhom jistennew sa 67 sena qabel jaqdbu l-pensjoni tagħhom.


Għalhekk huwa sugġett propost mill-Unjoni Ewropea li għandu jqajjem iktar kuxjenza, speċjalment fost dawk li jistgħu jfasslu leġislazzjoni, halli tmexxi 'l quddiem anzjanità iktar attiva. Dan mhux biss bi skop ekonomiku u finanzjarju, iżda wkoll biex tibqa' magħrufa l-abbiltà tal-haddiem li tista' sservi ta' inċentiv għal oħrajn. Ċerta hidma ttawwal is-saħħa tal-bniedem u anki tkun ta' kontribut għas-soċjetà bħalma jsir permezz tal-volontarjat. Il-proposta tas-Sena tal-Anzjani Attivi m'għandhiex tkun xi haġa limitata għal-leġislaturi fuq livell nazzjonali biss b'dak kollu li jkun meħtieġ għall-gid tas-soċjetà inġenerali,

iżda anki f'ambjenti oħrajn jew fost komunitajiet varji li jistgħu jibbenefikaw minn servizz bħal dan.

Is-sehem tal-Isqof Cauchi

F'Mons. Isqof Nikol Cauchi wiehed seta' jinnota kemm l-attività tiegħu f'età avanzata ma waqfet qatt. Mhux biss, imma kemm-il darba tul haġtu ttratta s-sugġett f'għadd ta' ittri jew pjanijiet pastorali, f'rizoluzzjonijiet f'seminars, f'kungressi bis-sehem tal-lajċi mmexxija minnu stess u bil-kollaborazzjoni ta' membri ta' għaqdiet reliġjużi. Dan għamlu billi indirizza wkoll lill-anzjani, u mhux mingħajr l-ideat u l-proposti tiegħu għal haġja aħjar f'kull aspekk li jsibu ruħhom fih. Fil-Pastorali għar-Randan 1980 dwar "Il-Knisja u n-Nies tax-Xogħol" huwa jtkellem fit-tul dwar il-problemi tax-xjuħija li "minhabba l-età ma jkunux jifilħu aktar għax-xogħol u jkollhom jirtiraw". Hawn huwa jsostni li "jeħtieġ li s-soċjetà, anki f'isem il-karità nisranija, tagħmel dak kollu li tista' biex l-anzjani ma jaqgħux fil-monotonija u fl-iżolament, iżda jkunu jistgħu jiltaqgħu flimkien u jwettqu xi attività li fiha jistgħu jehdew".

Minnow studji iktar reċenti sar magħruf li pajjiżna jista' jkun f'riskju kbir kif jgħaddi minn żieda kbira ta'





anzjani f'paragun mal-bqija tal-popolazzjoni u dan iġib miegħu konsegwenzi ta' natura finanzjarja. Anki jekk f'50 sena l-popolazzjoni Maltija hemm tendenza li tkun naqset, xorta waħda qed ikun kkalkulat li Malta jkollha 9 pensjonanti għal kull 10 li jkun għadhom fil-hajja tax-xogħol. Dan faċli jiġri wkoll minhabba li l-hajja twalet ladarba l-medicina u s-saħħa għaddeu minn żviluppi kbar. Jekk illum fuq skala nazzjonali hawn 23% il fuq minn 60 sena, fil-każ ta' Ghawdex iċ-ċifri jvarjaw.

Dawn ir-realtajiet soċjali ma setgħux ma jkunux inkluzi wkoll fil-Pjan Pastorali Kwinkwennali (1995-2000) għad-djoċesi kollha li kien jittratta dwar il-komunità Nisranija fi tnejn għat-tielet millennju. Hawn l-anzjani ngħataw attenzjoni partikulari mhux biss għax jissemmew dawk li huma rtirati fi djarhom, oħrajn fi djar apposta, l-użu tad-day centres, il-varjetà ta' passatemp li jista' jkollhom, imma wkoll kif jistgħu jimlew aħjar il-hin liberu li jkollhom.

L-istess punt reġa' tqajjem fil-Pjan Pastorali tal-5 snin ta' wara, iżda bi skop li jingħataw iktar incentivi għall-attività tal-anzjani, anki fuq livell ta' volontarjat. Infatti naqraw li "kibret anki f'pajjiżna l-kategorija tal-anzjani... li għad baqgħalhom hafna riżorsi, kapaċi jagħtu sehemhom għall-ġid komuni.... Il-preżenza ta' hafna anzjani fid-dinja tal-lum irridu nqisuha bħala don u bħala rikkezza umana u spiritwali fl-istess hin. Jekk ngħarfuha bħala wiehed mis-sinjali taż-żminijiet, dil-preżenza dejjem tikber tal-anzjani tista' tgħinna nerġgħu nsibu s-sens veru tal-hajja".

Anzjani b'ghana ta' kariżmi

Fi kliem Mons. Cauchi ta' iktar minn 10 snin ilu, "għandna dejjem niskopru kemm ix-xjuhija għandha

l-kariżmi propji tagħha, li rridu nivvalorizzawhom iżjed u nibbenefikaw minnhom kemm jista' jkun". Fost dawn il-kariżmi jissemmew il-gratuwità minhabba d-disponibbiltà flimkien mal-altruizmu u l-ġid tal-oħrajn, l-esperjenza minhabba li l-anzjani għandhom x'joffru lill-ġenerazzjoni żagħżuġha, l-interdipendenza minhabba t-tfittxija tagħhom għall-kumpanija ladarba hadd ma jista' jgħix għal rasu, kif ukoll il-kariżma "tal-viżjoni iktar shiħa tal-hajja. Ix-xjuhija hija l-età tas-sempliċità u tal-kontemplazzjoni. Bil-hajja tiegħu, l-anzjan jgħallimna l-importanza tal-valuri affettivi, morali u spiritwali".

L-istess pjan djoċesan li għandu warajh il-hsieb u l-impenn pastorali ta' Mons. Isqof Cauchi, ifiehem li "l-anzjani m'għandhomx ikunu biss destinatari passivi tal-kura pastorali, imma fuq kollox apostli ta' shabhom għax hadd daqshom ma jaf is-sensibbiltà, il-psikoloġija u l-problemi ta' din l-età". Hawn jissemma l-kontribut tagħhom fi hdan il-parroċċa meta jibqgħu attivi fl-appostolat, bħala katekisti, fil-liturgija, bħala ministri straordinari tat-tqarbin, fix-xandir, żjajjar lill-morda u anzjani oħra. "L-anzjani għandhom jibqgħu jgawdu ċerta awtonomija u jkollhom il-possibbiltà li jokkupaw hafna mill-hin liberu tagħhom f'attivitajiet soċjali, kulturali u rikreattivi" u xejn inqas "b'dak li jgħidu u bix-xhieda ta' hajjithom, huma jkun evanġelizzaturi tal-valuri fundamentali, kemm dawk umani kif ukoll dawk Insara".

Bhall-oħrajn ta' qabilha, dis-Sena Ewropea ddedikata għall-anzjani attivi tigi u tmur. Għandha skop li twassal il-messaġġ tagħha, tant attwali u meħtieġ bit-tama li jintlaqa' għall-ġid tal-futur tal-Ewropa. Iżda żgur li m'għandhiex tkun sena li tagħmel għajb lill-hsieb u proposti li Mons. Cauchi vera tul l-episkopat tiegħu. L-appell tiegħu jibqa' wiehed ċar. Infatti hekk jagħlaq l-aħħar pjan pastorali: "Dawk li spicċaw mix-xogħol u dahlu fis-snin tat-tielet età jibqgħalhom hafna enerġija fizika, mentali u spiritwali. Għalhekk tajjeb jimpenjaw b'generożità l-hin liberu tagħhom u jużaw it-talenti li għandhom fi programmi ta' volontarjat, anki b'risq l-anzjani shabhom".


L-età ma tieqaf qatt. U bħalha lanqas m'għandha tieqaf il-hidma għall-aħwa anzjani!

A Whole New Look

Sharmain's Styling Salon

Our Lady of Victory
Crt/1
Triq ta' Kassia
Qala, Gozo
Tel: 2156 6236

X'ghadda minn ghalina



*Kronaka Ghawdxija
minn Charles Spiteri*

Maria Pellicano mahtura bhala "Iz-Zaghzugha tas-Sena 2011"



Fir-ritratt jidhru mix-xellug ghal-lemin Dun Emmanuel Cordina, Sarah Attard, (Mellieha) Maria Pellicano, (Siggiewi) E.T. George Abela, Ryan Mercieca, (Victoria) Jacqueline Cefai (Qala) u Sarah Borg (Birkirkara, rebbieha tal-Premju Zaghzugh/a tas-Sena 2010)

Is-Sibt 26 ta' Novembru saret id-dsatax u l-ahhar edizzjoni tač-čerimonja ta' Zaghzugh/a tas-Sena 2011, gewwa l-lukanda ta' Čenč, f'Sannat.

L-ghan ta' din l-attività organizzata mill-Fondazzjoni OASI huwa wiehed ta' rikonoxximent pubbliku kif ukoll ta' inkoraġġiment liž-żgħażaġh li jwettqu hidma ta' volontarjat fil-komunità. Rikonoxximent li jingħata liž-żgħażaġh kollha nominati li jkunu wrew inizzjattiva u kreattività filantropika, soċjali jew kulturali u li jkunu qdew dmirijiethom ordinarji b'onestà, dedikazzjoni u effiċjenza.

Ta' min jgħid li dan l-avveniment huwa differenti minn premijiet simili, għaliex fih ma jintgħażilx rebbieh jew rebbieha, iżda dawk kollha nominati jigu onorati u rikonoxxuti, għad li fl-ahharnett jintgħażel minn fosthom xi hadd biex ikun l-ambaxxatur jew ambaxxatriċi taž-żgħażaġh kollha quddiem is-soċjetà għal sena shiha.

L-E.T. il-President ta' Malta George Abela, il-Ministru għal Ghawdex Giovanna Debono u Dun Manwel Cordina fid-diskors tagħhom enfasizzaw dwar id-dedikazzjoni li žgħażaġh li jagħmlu xogħol volontarju juru lejn l-oħrajn mingħajr ma jistennew xejn b'lura. Dun Manwel temm id-diskors tiegħu billi rringrazzja lill-E.T. l-President ta' Malta li ftit tax-xhur ilu għolla dan il-gieħ tal-volontarjat fl-għola istituzzjoni ta' Malta, billi waqqaf fis-sede presidenzjali ta' Malta rikonoxximent nazzjonali fil-qasam tal-volontarjat. Dun Manwel habbar li b'rispett u b'koperazzjoni, il-Fondazzjoni OASI ser iċċedi dan ir-ikonoxximent bhala ġest gratwit lejn il-Premju tal-Volontarjat li gie organizzat mill-E.T. il-President u għalhekk din hija l-ahhar sena li ser tiġi organizzata č-Čerimonja ta' Zaghzugh/a tas-Sena.

Fl-edizzjoni ta' din is-sena, fis-serata finali kien hemm erba' nominazzjonijiet minn diversi organizzazzjonijiet madwar Malta u Ghawdex. Kif titlob it-tradizzjoni ta' din ič-čerimonja, Dun Manwel Cordina, Direttur Ġenerali tal-Fondazzjoni OASI, mghejjun minn Sarah Borg iż-Žaghzugha tas-Sena tal-ahhar edizzjoni li ghaddiet, ipprezenta lil kull nominat u nominata čertifikat u trofew ta' rikonoxximent, apprezzament u tifkira.

L-aktar mument ečċitanti u kommoventi tas-serata kien meta n-Nutar Enzo Refalo, President tal-Kumitat ta' l-Għażla, qara r-rapport tal-istess Kumitat u habbar fost applaws kbir l-isem ta' Maria Pellicano bhala "Iz-Žaghzugha tas-Sena 2011". Kif deher mill-istess rapport tal-għażla, il-membri tal-kumitat kellhom deċiżjoni verament diffiċli x'jiehdu għaliex l-inizzjattivi u l-impenn soċjali taž-żgħażaġh nominati kienu qawwija hafna.

Maria Pellicano hija tfajla mis-Siggiewi li giet innominata mill-grupp S.T.A.N.D (*Strive Towards Ability Not Disability*), għas-sapport li tagħti lill-membri u anke f'attivitajiet oħra. Infatti Maria, tagħmel xogħol volontarju mal-Aġenzija Appoġġ – tgħin lill-familji sabiex irawmu l-kapaċitajiet neċessarji sabiex imexxu u jgħixu l-familja; mas-Sorijiet ta' Madre Tereza – tgħin fl-organizzazzjoni u tmexxija ta' skola sajf u fid-*doposcuola* matul ix-xitwa; u fil-*Faith Alive* – tgħin žgħażaġh li għandhom 'l fuq minn tlettax-il sena fil-formazzjoni spiritwali.

Maria Pellicano ngħatat personalment is-*shield* ta' "Iz-Žaghzugha tas-Sena 2011" minn idejn l-E.T. il-President ta' Malta, Dr. George Abela. Is-sinjorina Pellicano ser ižżomm din it-targa għal sena shiha.

Konferenza Nazzjonali: Biżżejjed ghal Kulhadd



Il-Kummissjoni Interdjoċesana Ambjent organizzat Konferenza Nazzjonali fuq tliet aspetti kruċjali fl-iżvilupp tal-gżejjer Maltin: il-bini, l-ilma u l-insularità ta' Ghawdex.

Il-Konferenza li bdiet fid-9 ta' Diċembru ttelegħet b'kollaborazzjoni mal-Assoċjazzjoni Maltija dwar l-Ilma, Flimkien għal Ambjent Aħjar u Direttorat għal Eko-Ghawdex u Żvilupp Reġjonali (Ministru għal Ghawdex).

L-iskop aħhari ta' din il-Konferenza kien li toffri opportunità lil min jipparteċipa halli flimkien (kull settur

involut) jifhem x'inhu jzomm milli jsir użu aktar għaqli tal-ilma, tal-art u l-binjiet tal-gżejjer Maltin.

Il-Konferenza giet fi tmiemha nhar is-Sibt 17 ta' Diċembru ġewwa l-Kurja Djoċesana f' Ghawdex. It-tema prinċipali għal din l-aħħar ġurnata kienet kif jista' jitwettagħ u jtkattar il-ġid f'Ghawdex b'rispett lejn r-riżorsi u l-wirt naturali tiegħu, biex bil-galbu wiehed jasal li jkollu biżżejjed u għal kulhadd. Il-Kummissjoni Ambjent tal-Knisja temmen li f'dan il-qafas jista' jkollna żvilupp sostenibbli anke f'Ghawdex, jekk verament inpoġġu l-ġid komuni quddiem u nhallu l-valuri Nsara jiggwidaw l-għażliet li rridu naghmlu.

Il-laqgħa tas-Sibt filgħodu nfethet b'diskors mill- Isqof Mario Grech (ara paġni 6-7).

Fost is-sugġetti ewlenin li ġew diskussi kien hemm: Il-ġid f'Ghawdex (żvilupp ekonomiku, investiment u xogħol); il-popolazzjoni f'Ghawdex u r-riżorsi ambjentali u l-wirt Ghawdexi. Fost oħrajn hađu sehem, Anthony Zammit, Joseph G Grech, Prof Lino Briguglio, u Alfred Baldacchino.

Attendew ukoll u indirizzaw il-Konferenza Giovanna Debono (Ministru għal Ghawdex), Dr Anton Refalo (Kelliemi Ewlieni tal-Oppożizzjoni għal Ghawdex) u Michael Bajada (Kelliemi tal-Alternattiva Demokratika għal Ghawdex).



Suċċess għall-Kunċert 'Serata all'Operetta' minn Kantanti Taljani f'Ghawdex



Waqt il-Kunċert Serata all'Operetta fil-lukanda Kempinski.

Il-kantanti Taljani mil-Laboratorio Lirico Europeo ta' Milan, l-Italja, taw spettaklu ta' livell għoli fis-sala ewlenija tal-lukanda Kempinski f'San Lawrenz fuq stedina tal-Uffiċċju għall-Kultura fi hdn il-Ministeru għal Ghawdex, bil-kollaborazzjoni ta' Fiesole Artistic Productions, nhar it-Tlieta 13 ta' Diċembru.

Il-kantanti mistednin kienu s-soprano u soubrette ferm popolari tal-operetta Tiziana Scaciga della Silva; it-tenur Andrea Bragiotto; il-komiku tradizzjonali tal-operetta Walter Rubboli; is-soprano Barbara Fasol u l-pjanista u direttriċi mużikali Mro Deborà Mori mill-Conservatorio

Giuseppe Verdi ta' Milan. Il-programm kien mibni fuq vjaġġ mal-operetti l-aktar popolari minn Vienna, Ungerija, Pariġi, Spanja u l-Italja bl-isbaħ għażliet fosthom mill-operetti *Die Fledermaus* ta' Johann Strauss; *Giuditta* u *The Merry Widow* ta' Franz Lehár; *La Perichole* ta' Jacques Offenbach; *La Principessa della Czarda* ta' Emmerich Kalman; *El Barbero de Sevilla* ta' Geronimo Gimenez; *La Danza delle Libellule* bil-popolari *Foxtrot delle Gigolettes*; *La Duchessa del Bal Tabarin* bid-duet *Ah! Come si sta ben*; , *Cin ci La'* bil-popolari *Bambola* u l-immortali *Oh Cin ci La'*, *Il Paese dei Campanelli* ta' Carlo Lombardo u Virgilio Ranzato; fil-*gran finale* ġew esegwiti għażliet popolari oħra *Salome*, *una rondine non fa primavera*; *Al Cavallino Bianco* u s-silta vivaċi u brijuża *E' scabroso le donne studiar*, u fost ċapċip kontinwu mill-pubbliku preżenti: is-silta brijuża *Luna tu* minn *Il paese dei Campanelli*.

Il-jum ta' qabel, it-Tnejn 12 ta' Diċembru, l-istess kantanti Taljani taw spettaklu simili fit-Teatru Manoel, il-Belt Valletta, fejn kisbu diversi akklamazzjonijiet mill-udjenza li mliet kull post tat-teatru, xhieda wkoll ta' kemm dan il-ġeneru ta' mużika u kant vivaċi mill-aqwa kompożituri Ewropej għadu popolari u jappella kemm f'Malta u anki f'Ghawdex.

'Carol Service' fil-Parroċċa tal-Għarb

Nhar l-Erbgħa, 14 ta' Diċembru, il-Legġun ta' Marija f'Għawdex żamm l-appuntament ta' kull sena tiegħu bil-*Carol Service* tant mistenni, din id-darba fil-Parroċċa tal-Viżitazzjoni l-Għarb.

Il-Kanċellier tal-Kurja Monsinjur Salv Debrincat mexxa s-Servizz minflok l-Isqof Mario Grech li kien impenjat banda oħra, waqt li hađu sehem ukoll l-Arċipriet tal-Għarb, Monsinjur Joseph Sultana u l-Kanonku Simon Godfrey tal-pro-Katidral Anglikan ta' San Pawl, Valletta. Dawn semmew kif l-Iben t'Alla Ġesù Kristu sar bniedem bħalna biex seta' jbati u jmut biex jagħtina eżempju u biex jifdina. It-tlieta taw l-awguri tagħhom għall-Milied Tajjeb u Qaddis u Sena Ġdida mimlija Ġid u Hena.

Inqaw 9 Lezzjonijiet mill-Iskrittura relatati mat-Twelid ta' Ġesù, minn qarreja lokali u barranin, u tkantaw 9 Għanjiet tal-Milied bl-Ingliż u bil-Malti. Ha sehem il-Kor tal-parroċċa tal-Għarb taħt it-tmexxija ta' Dun Mikiel Galea. Waqt il-qari kien hemm *pageant* mit-tfal bil-kostumi li wera episodji mit-Thabbira tal-Anglu sat-Twelid ta' Ġesù.



It-18-il Edizzjoni tal-'Gozo International Celebration' fil-Qala



Fil-Knisja Arċipretali tal-Qala nhar il-Hadd, 18 ta' Diċembru ttellgħet it-18-il edizzjoni tal-*Gozo International Celebration*, fejn is-Sopran Dame Ruth Sammut Casingena kienet il-mistiedna speċjali. Hađu sehem il-*University of Malta Junior College Orchestra*, il-*Fourtissimo Brass* u l-Kor lokali *Magnificat*. It-tenur Joseph Buttigieg u s-Sopran Roxana Xuereb għamlu prezentazzjoni mill-isbaħ. F'din l-edizzjoni ngħata l-*Horace Mercieca Award* mill-Arċipriet tal-Qala u Ċermen tal-GIC, il-Kanonku Dr Joseph Zammit lil Mro Antoine Theuma min-Nadur li għal numru ta' edizzjonijiet tal-GIC saħħar l-udjenzi bil-mużika tal-grupp li mexxa, *Island Brass*.

Il-*Horace Mercieca Award* jingħata darba fis-sena kull Edizzjoni tal-Milied tal-GIC bħala memorja tal-ko-fundatur u patrún ta' dan l-avveniment li miet proprju fil-jum meta ttellgħa l-għaxar edizzjoni tal-GIC, f'Diċembru tas-sena 2008.

Dan l-unur ingħata lis-Sopran Ruth Portelli fl-2009; lill-Grupp tal-*Fund Raising* fl-2010 u din is-sena lil Mro Antoine Theuma. Il-Kumitat Organizzattiv huwa kompost mill-Arċipriet tal-Qala u Ċermen, il-Kan Dr Joseph Zammit; ko-fundaturi Dr Raymond Xerri u Dun Charles Buttigieg, Viċi-Parroku tal-Qala u Dr Franco Mercieca, iben il-mejjet ko-fundatur Horace Mercieca.

Il-Kunċert tal-Milied mill-'Chorus Urbanus' fil-Fontana

Il-*Chorus Urbanus* żamm l-appuntament tiegħu mal-pubbliku Għawdexi u Malti għal żmien il-Milied billi organizza l-14-il Edizzjoni tal-Kunċert tal-Milied. Din is-sena saru żewġ kunċerti, wieħed fil-Kon-Katidral ta' San Ġwann nhar il-Ġimgħa 16 ta' Diċembru u l-iehor fil-knisja parrokkjali tal-Fontana nhar il-Hadd 18 ta' Diċembru.

Il-kunċert fetaħ bl-esekuzzjoni ta' *Gloria de Noel* ta' Oliver Sperling li reggħet gabet memorji sbieħ tal-mawra memorabbli li l-kor kien għamel fil-Belt ta' Strasbourg f'Diċembru 2006 u tal-kunċert grandjuż fil-Katidral tal-istess belt. Il-qofol tal-kunċert kien bla dubju, l-esekuzzjoni tal-quddiesa *Missa Fons Vitae* li Mro John Galea kkompona fuq kummissjoni tal-Kappillan tal-Fontana, għall-Festa Titulari tal-Qalb ta' Ġesù fil-Fontana. Fil-fatt din il-quddiesa kienet iżżanznet waqt il-Pontifikal ta' nhar il-Festa matul ix-xahar ta' Ġunju 2011. Hađu sehem ukoll is-solisti Noel Galea (baxx) u Yvonne Galea (sopran). Il-kor kien akkumpanjat mill-*Urbanus Festive Orchestra* taħt id-direzzjoni tal-kompożitur innifsu.



It-tieni parti tal-kunċert kienet iddedikata kompletament għal għanjiet tradizzjonali u popolari tal-Milied. Din il-parti

fethet bl-esekuzzjoni ta' *Hark the Herald Angels Sing* segwita minn verżjoni mhux tas-soltu imma interessanti hafna tal-għanja *Little Drummer Boy* bis-sehem tas-soprani Hilda Galea u Ruth Portelli fejn spikka hafna l-akkumpanjament tas-sezzjoni maskili tal-kor. Għanjiet oħra kienu jinkludu *While Shepherds Watched*, li tkantat *a capella* mill-kor, *O Little Town of Bethlehem*, *God Rest Ye Merry Gentlemen*, *The Lord's Prayer* kantata minn Mario Portelli (tenur) kif ukoll l-għanja tant popolari mal-udjenza li tassisti dawn il-kunċerti kull sena, *Ukrainian Bell Carol*.

Ta' min isemmi li f'dawn il-kunċerti hadet sehem ukoll il-*Junior Section* tal-*Chorus Urbanus*. Stefan Scerri, membru tal-istess *Junior Section* esegwixxa *Caro Gesù Bambino* akkumpanjat mill-kumpliment tal-kor tat-tfal u minn Jacob Portelli fuq l-arpa. Il-kor tat-tfal imbagħad ingħaqad mas-sezzjoni adulta tal-kor fejn esegwixxa forsi l-isbaħ għanja tal-Milied li għandna l-Maltin, *Ninni La Tibkix Izjed*, fejn tispikka l-aktar is-semplicità tal-melodija li flimkien mas-semplicità tal-kant tat-tfal igibu memorji sbieħ tal-Milied tat-tfulija meta din il-festa kienet aktar sempliċi u ġenwina.

Kien hemm ukoll intervent fuq l-arpa minn Jacob Portelli li esegwixxa *Nataliana*, biċċa mużika delikata u impenjattiva ferm fuq l-arpa. Il-kunċert għalaq b'*Adeste Fidelis* bis-sehem taż-żewġ korijiet kif ukoll bis-schem tas-solisti Yvonne Galea (s) u Noel Galea (b). Fl-aħħar tal-kunċert, bħala *encore*, ġiet esegwita *Hallelujah* mill-Messiah ta' Handel, biex gabet fi tmiemha din l-edizzjoni tal-Kunċert tal-Milied ta' din is-sena.

Matul iż-żewġ kunċerti ngabru donazzjoni għad-Dar tal-Providenza u għall-Fondazzjoni Arka rispettivament. Matul il-kunċert li sar fil-Fontana, nqrat ukoll poezija, L-Isbaħ Rigal, li nkitbet apposta għal din l-okkażjoni mill-Kav. Joe M. Attard li kien ukoll il-*compere* ta' dan il-kunċert.

Kunċert tal-Milied mit-tfal tal-Iskola Primarja tar-Rabat



L-Iskola Primarja tar-Rabat fi hdan il-Kulleġġ ta' Għawdex organizzat il-Kunċert tal-Milied l-Erbgħa 21 ta' Diċembru. Il-Kunċert imtella' mit-tfal tal-*Kindergarten* u dawk tal-Year 1 sar fis-sala tal-Iskola. Fuq il-palk it-tfal kantaw għanjiet tal-Milied u kienet preżentata *photostory* dwar hajjiet dawn l-istudenti fl-iskola.

Fl-istess ġurnata imma aktar tard, sar il-kunċert tal-Milied tat-tfal mill-Year 2 sa Year 6 fis-Sala tal-Oratorju Don Bosco. It-tfal kantaw, żifnu, irreċtaw u mima. Għaż-żewġ kunċerti l-attenzenza tal-ġenituri tat-tfal kienet tajba hafna. B'kollox kienu 306 itfal li hadu sehem fil-Kunċert tal-Milied.

Il-Kunċert tal-Milied li sar fl-Oratorju Don Bosco.

Jinfetah 'Bethlehem f'Għajnsielem' għar-raba' sena

Il-raba' edizzjoni ta' *Bethlehem f'Għajnsielem*, fl-inħawi magħrufa bħala Ta' Passi, ġiet inawgurata mill-Viċi Prim Ministru Tonio Borg u tberket mill-Isqof t'Għawdex Mario Grech, nhar il-Ħadd 11 ta' Diċembru.

L-animaturi li kienu ser jieħdu sehem f'dik il-lejla fil-presepju daħlu proċessjonalment fi stil ta' *pageant*. Wara l-Ministru Borg flimkien mal-Isqof Grech, il-Ministru għal Għawdex Giovanna Debono, is-Segretarju Parlamentari Chris Said u mistiedna oħra ġew imdawra mal-villaġġ mill-Maniġer tal-Proġett Franco Ciangura. Il-villaġġ baqa' miftuħ sal-Ħadd 8 ta' Jannar.



Wirja Annwali tal-Għasafar fir-Rabat



L-Għaqda Għawdxija ta' dawk li jrabbu l-għasafar organizzat il-wirja annwali tagħha fil-Kumpless Sportiv fir-Rabat, Għawdex, nhar il-Ħadd 4 ta' Diċembru. Fil-wirja mqassma f'sitt sezzjonijiet hadu sehem 28 membru tal-Għaqda li flimkien esibew madwar 630 għasfur, fosthom diversi tipi ta' kanarini, sponsuni, summien u ħamiem.

B'mod ġenerali l-aħjar rebbieha fid-diversi sezzjonijiet kienu Joe Micallef, Louis Grech, George Muscat, Peter Ray Said, James Muscat u Jean Paul Portelli.

Jieħduh b'sorpriża fl-Oratorju Don Bosco


Wara l-quddiesa tal-10.30 ta' filgħodu, tal-Ħadd 18 ta' Diċembru, *birthday cake* sorpriża kien qed jistenna lil Fr. Effie Masini, Direttur tal-Oratorju Don Bosco.

Membri tal-Oratorju Don Bosco rringrazzjawh ta' dak kollu li għamel magħhom; awgurawlu għomor twil u pprezentawlu wkoll rigal fl-okkażjoni ta' għeluq il-54 sena tiegħu.

Preżenti kien hemm ukoll Mons Emanuel Curmi u l-psikjatra Dr Anton Grech.



L-Awtur Dr Alfred Sant f'Għawdex



Alfred Sant, l-awtur tar-rumanz *Bħal f'Dizzjunarju*, nhar is-Sibt 10 ta' Diċembru, filgħodu, kien fil-ħanut *Swan Gallery*, fir-Rabat, Għawdex, fejn iffirma kopji tar-rumanz tiegħu lill-pubbliku. *Bħal f'Dizzjunarju* qed itellaq generu ġdid fil-kitba narrattiva bil-Malti. B'disinn tal-qoxra spettakolari minn Pierre Portelli. Publikazzjoni tal-SKS u qed jinbiegħ 10 ewro.

Għalkemm dan mhux ktieb ippubblikat f'Għawdex u lanqas dwar Għawdex, ahna napprezzaw il-fatt li gie mniedi f'Għawdex ukoll. Jixraq li awturi Maltin jimitaw dan l-eżempju meta joħorgu xi ktieb ġdid u jheggu lill-Għawdxin biex jaqraw aktar.


Wirja ta' Pittura ta' Austin Camilleri

Serje ta' xogħlijiet interessanti tal-artist kontemporanju Austin Camilleri mir-Rabat, Għawdex kienu għall-wiri fil-Gallerija *art...e* fi Pjazza Tomba, ir-Rabat, bejn il-Ħadd 11 ta' Diċembru, 2011 u s-6 ta' Jannar, 2012. Għal Austin, din hi l-ewwel wirja f'Għawdex wara assenza ta' ħames snin.

Ix-xogħlijiet ġodda murija kienu jikkonsistu f'pittura fuq il-karta. Camilleri ikkompona dawn il-xogħlijiet permezz ta' strati li jikkontrastu ma' xulxin u li juru wkoll diversi 'pentimenti' li l-artist halla jidhru apposta biex min jara x-xogħol ikun jista' jifhem kif Camilleri wasal biex itemm kull biċċa xogħol. Fil-mixja tiegħu f'dawn il-kwadri, Camilleri uża diversi medja, bħal *carbonella*, *non-newtonian inks*, *acrylics*, *lapes*, *pastels*, kif ukoll *katran*.



Ċelebrazzjonijiet tal-ahhar tas-sena 2011



L-attività ewlenija tal-ahhar tas-sena fil-gżira Għawdxija kienet *New Year's Eve in the City*, kunċert bil-parteeċipazzjoni tal-*Winter Moods*, imtella' mill-Kunsill Lokali ta' Victoria fi Pjazza Indipendenza u fi Pjazza San Ġorġ f'Victoria. Iċ-ċelebrazzjonijiet bdew fl-10.00 ta' filgħaxija. Eluf ta' persuni honqu kemm Pjazza Indipendenza kif ukoll Pjazza San Ġorġ.


"Dawn iċ-ċelebrazzjonijiet kienu verament suċċess" stqarr magħna l-Avukat Samuel Azzopardi, Sindku tal-Belt Victoria u President tar-Reġjun Għawdex. "Din is-sena komplejna nibnu fuq is-suċċess ottenut is-sena l-oħra u tejjibna anke l-*management* tal-attività. Dawn iċ-

ċelebrazzjonijiet servew ukoll biex jagħtu *boost* tajba lill-kummerċ lokali anke minħabba li bħala perjodu turistiku dan huwa kkunsidrat bħala *low season*," tenna Dr Azzopardi. Huwa awgura illi s-sena d-dieħla dawn iċ-ċelebrazzjonijiet ikollhom impatt akbar u rringrazzja lill-*sponsors* ewlenin, lill-Korp tal-Pulizija, lill-Gwardjani Lokali u lill-*Emergency Rescue Corps* tas-servizz li taw matul dawn iċ-ċelebrazzjonijiet.

Dixxernimenti fil-Bidu tas-Sena l-Ġdida 2012

Spicċajna s sena 2011 u bdejna waħda ġdida. Nghid għalija mill-ewwel ninduna b'dan il-fatt għalkemm minn mindu rtirajt mix-xogħol ta' kultant nitlef il-kalendarju. Izda jien twelidt fl-1 tas-sena u allura kif qatt nista' ninsa dan il-jum! Anke jekk qatt ninsa, għadd ta' hbieb iċempluli u oħrajn jiktbuli waqt li oħrajn jibagħtuli xi SMS u marti tagħmel hilitha biex tixtrili xi rigal ċkejken! U allura wara l-festi tal-Milied ikun fadalli festa oħra – dik ta' għeluq snini! **Bla dubju ċert li bhali hafna jagħmlu xi proponimenti fil-bidu tas-sena ġdida. U hekk għandu jkun. Importanti li nżommhom u mhux inhalluhom biss fuq il-karta. Naturalment 'il-bniedem jipproponi u Alla jiddisponi.'** Hafna kienu dawk li bdew is-sena u ma spicċawhiex. U allura wiehed mill-proponimenti jrid ikun li ngħixu hajja tajba, dejjem bil-bagalji lesti, biex meta l-Imghallem isejhilna, isibna lesti. Imma dment li għadna hawn irridu nagħtu sehemna; ma nistgħux noqogħdu b'idejna fuq żaqqna nistennew il-bajtra taqa' f'halqna.

Hafna jkunu qegħdin jippjanaw li matul din is-sena se jilhqqu l-qofol ta' xi attività; ngħidu aħna jtemmu xi kors ta' studju u jibdew karriera; oħrajn jaħsbu biex jieħdu l-istat taż-żwieġ; imisshom jieħdu xi promozzjoni fuq ix-xogħol; jibdew kors l-Università jew fis-Seminarju; jilhqqu saċerdoti. L-importanti li wiehed ikun għal qalbu għax fil-hajja ma hemmx isbaħ mis-serħan tal-moħħ u l-kuntentizza. Bla dubju jrid ikun hemm thejjija xierqa u bil-għaqal għal kwalunkwè triq li wiehed ikun ser jaqbad.



Ikun żball kbir li wiehed jieqaf nofs triq htija ta' nuqqas ta' preparazzjoni adegwata. Dan narawh jiġri ta' spiss f'hafna oqsma tal-hajja.

"Mighty things from small beginnings grow!" jgħid l-awtur Dryden. U allura sewwa li fil-bidu tas-sena ġdida naħsbu u nirriflettu sew qabel ngħaddu għal xi deċiżjoni importanti fil-hajja tagħna. **Palazz kbir u sabih jibda mit-tqegħid tal-ewwel ġebbla. Irridu nkunu konsistenti u nafu dejjem x'ahna nagħmlu u fejn ma nafux, niriċorru u għal parir m'għand min jista' jagħtihulna. Inharsu lejn mudelli li jistgħu jgħallmuna u nitfgħu anke harsitna fuq l-imghoddi għax bosta drabi il-passat huwa l-mera tal-futur. Irridu nieħdu l-affarijiet**

bis-serjetà; ma ngaġlux, ma nfeffux u ma nitfixklux. Irridu naraw li nħaddnu ċerti valuri u ma naqalbuhomx ta' taħt fuq. *"Putting the cart before the horse!"* din il-frazi tismagħha ta' spiss u hafna drabi tivverifika ruhha; imbagħad, *'we have to face the music!'*


Ejjew hbieb mela matul dis-sena li għadha qed tibda ngarblu sewwa minn xiex għaddejna s-sena li għaddiet u nitgħallmu mill-iżbalji tagħna stess u nieħdu azzjoni. **Hafna drabi hadd mhu ser jaħsillek wiċċek biex tkun isbaħ minnu! Nemmen li aħna maturi biżżejjed biex nitgħallmu mill-iżbalji u nfittxu l-għajna fejn ma nistgħux naslu waħidna.**

'Where there is a will there is a way', jgħidu l-Ingliżi u l-qwieli ta' missirijietna ta' min jixtarrhom u jagħti kashom għax fil-hajja, xhemm isbaħ milli ssaqsi lill-imgharrab! L-esperjenza għallmitni li fil-hajja mhemm xejn isbaħ milli tgħix il-ġurnata b'dak kollu li jibgħat l-Imghallem li Hu biss jaf x'inhu l-ġid tagħna!

Minn qalbi nawguralkom il-kumpliment tas-Sena Ġdida mimlija risq u barka u jalla nibqgħu niltaqgħu flimkien permezz tal-kitba tiegħi li minn żmien għal żmien inperreċ fuq il-ġurnali u r-rivisti! Jiena nemmen li *'the pen is mightier than the sword'* u għalhekk se nkompilnikteb u ngħaddi kelma ta' ġid kull meta jiġini ċ-ċans!

Imperial Eagle

**DAILY (from Monday to Friday)
Transport of goods between
Gozo & Malta and Malta & Gozo.**



Contact: **Joseph Spiteri**
"Villa Loreto" Bishop Buttigieg Str.,
Qala, Gozo.
Tel: 2155 4929 - 2137 6193 - 9944 6521

MILL-PARLAMENT

Qasam Industrija tax-Xewkija - ismijiet tal-kumpaniji li joperaw

30205. L-Onorevoli ALFRED SANT staqsa lill-Onorevoli **TONIO FENECH (Ministru tal-Finanzi, l-Ekonomija u Investiment)**: Jista' l-Ministru jagħti l-ismijiet tal-kumpaniji li hemm joperaw fil-qasam industrijali tax-Xewkija? Jista' jgħid x'inhu l-generu tal-operat tagħhom? Jista' jgħid meta bdew joperaw f'dan il-qasam industrijali? 14/11/2011

Tweġiba: Ninsab infurmat illi fil-Qasam Industrijali tax-Xewkija hemm 33 kumpanija joperaw. Id-dettalji mitluba jinsabu fil-kuntratti kummerċjali li jsiru individwalment mal-kumpaniji u għalhekk mhux prudenti li jingħataw mingħajr il-permess tal-parti l-oħra tal-kuntratt. 21/11/2011

Awtorità tat-Turiżmu għal Għawdex

13519. Onorevoli MARIE LOUISE COLEIRO PRECA staqsiet lill-Onorevoli **LAWRENCE GONZI (Prim Ministru)**: Jikkonsidra l-Prim Ministru li għandha tinholoq Awtorità tat-Turiżmu għal Għawdex komposta minn Għawdxin li joqogħdu f'Għawdex u li jkunu jafu bil-problemi tal-Gżira? 07/12/2011

Tweġiba: Infurmat li l-Gvern qies diversi metodi ta' kif jaqdi bl-aħjar mod l-interessi tat-turiżmu f'Għawdex. Il-gvern jemmen li s-sistema preżenti, li permezz tagħha:

- Għawdex hu rappreżentat fuq il-bord tal-MTA;
- Hemm unit dedikata fl-Awtorità tat-Turiżmu li xogħolha hu li tippromovi lil Għawdex;
- Hemm Direttorat għat-Turiżmu u żvilupp ekonomiku fi hdan il-Ministeru t'Għawdex.

Hija l-aktar sistema effiċjenti biex tkabbar it-turiżmu f'Għawdex. 12/12/2011

Cruiseliners li dahlu Għawdex


28929. L-Onorevoli ANTON REFALO staqsa lill-Onorevoli **LAWRENCE GONZI (Prim Ministru)**: **Jista' l-Prim Ministru jgħid kemm dahlu cruiseliners f'Għawdex din is-sena sal-lum?** Jista' jgħid kemm minnhom rabtu mal-baga li tqiegħdet ix-Xlendi? Jista' jgħid kemm passigġieri niżlu l-art f'Għawdex mill-cruiseliners li dahlu Għawdex? 11/10/2011

Tweġiba: Ninsab infurmat li minn Jannar sat-13 t'Ottubru 2011 dahlu 4 cruiseliners f'Għawdex. L-ebda cruise liner m'għamel użu mill-baga tax-Xlendi. Ma tinzammx informazzjoni rigward kemm passigġieri niżlu l-art f'Għawdex mill-cruiseliners li dahlu. 17/10/2011

Twahħil ta' meters fuq boreholes

30850. L-Onorevoli ANTON REFALO staqsa lill-Onorevoli **GEORGE PULLICINO (Ministru għar-Riżorsi u Affarjiet Rurali)**: Jista' l-Ministru jgħid kemm twahħlu meters fuq boreholes sal-lum f'Malta u f'Għawdex? Kemm minn dawn il-meters twahħlu fuq boreholes li jintużaw għal skop agrikolu? 02/12/2011

Tweġiba: Kif kien komunikat diġà pubblikament, il-proċess



tal-installazzjoni fuq boreholes li jintużaw għal skop agrikolu inbeda dan l-aħħar. Fil-każ ta' boreholes użati għal skop agrikolu jinsabu fir-raba', għaddej eżerċizzju biex il-bdiewa jagħmlu l-preparamenti meħtieġa fuq is-sit qabel ma jkun jista' jitwaxxal dan il-meter. Uffiċjali qed ukoll jagħmlu spezzjonijiet fuq dawn is-siti biex jagħtu pariri lill-bdiewa dwar ix-xogħol preparattiv li jrid isir. Sal-lum diġà saru madwar tliet mitt spezzjoni. Għaldaqstant hafna minn dan ix-xogħol diġà qed isir u l-bdiewa qed jingħataw dan iż-żmien neċessarju u meta jlestu, il-meter ikun jista' jitwaxxal. 12/12/2011

Appuntament għall-mammogram u test tal-bone density

30674. L-Onorevoli JUSTYNE CARUANA staqsiet lill-Onorevoli **JOSEPH CASSAR (Ministru tas-Saħħa, l-Anzjani u l-Kura fil-Komunità)**: Jista' l-Ministru jwieġeb mistoqsija parlamentari 30503 u ċioe: Peress li l-persuna, li d-dettalji tagħha qed jintbagħtu separatament, ilha tipprowa tagħmel appuntament l-Isptar Mater Dei sabiex tagħmel mammogram u test tal-bone density u dan għaliex kull meta tmur l-isptar biex tagħmel appuntament qed ikollha tagħmel hemm hin twil u minhabba impenji ta' xogħol ma tkunx tista' toqgħod hemm u qalulha li mhux possibbli tagħmel appuntament permezz tat-telefon, jista' l-Ministru jara li din il-persuna tingħata appuntament u fuq kolloxx jista' jara kif persuni li minhabba l-impenji tagħhom ma jkunux jistgħu jmorru l-isptar biex jagħmlu appuntament ikunu jistgħu jagħmluh permezz tat-telefon? 29/11/2011


Tweġiba: Infurmat li l-appuntamenti ġewwa l-Breast Clinic isiru f'żewġ modi. Pazjenti huma mitluba jew iġibu r-referenza tat-tabib personalment jew inkella jibagħtu kopja tal-istess referenza. Meta jiġu pazjenti b'referenzi li huma meqjusa urġenti, dawn jinqadew qabel nies oħra li jkunu qed jistennew fil-clinic.

Rigward il-bone density test, il-prassi li tiġi segwita biex wieħed ikun jista' jagħmel it-test huwa dan.

Il-formola speċifika li titlob għall-bone density trid tkun mimlija kif suppost mill-ispeċjalista. Din tiġi mpustata lid-dipartiment tal-bone density u dawn tal-aħħar jiehdu hsieb jagħmlu appuntament u jinfurmaw lill-klijent bil-miktub dwar il-gurnata u l-hin tal-appuntament. Taht l-ebda ċirkostanza l-klijenta ma tiġi mitluba biex tiġi personalment id-dipartiment biex tagħmel appuntament. 02/12/2011

Kummentarju (2)

L-Iżvilupp t'Għawdex: Sfidi u Opportunitajiet



messagg ta' **JOSEPH G. GRECH**, CEO Kamra tal-Kummerċ Għawdxija

M'hemm l-ebda dubju li, jekk wiehed iqabbel kif qeghdin nghixu llum f'Għawdex ma' snin imghoddija, nsibu li l-istil tal-hajja tal-Għawdxin tbiddel sostanzjalment. F'Għawdex sar tibdil kbir speċjalment mit-Tieni Gwerra Dinjija 'l hawn.

Hekk, per eżempju, kien fis-snin ta' wara l-gwerra li l-elettriku beda jinfirx m'Għawdex. Sa dak iż-żmien l-elettriku f'Għawdex kien jiddependi minn ġeneratur fi Triq Santa Dminka (illum Triq Sir Arturo Mercieca) wara s-Seminarju u li kien jaħdem biss għal xhin jidlam. Niftakar uħud mit-triqat tar-Rabat għadhom tat-torba u bil-fanali tal-pitolju. Niftakar ukoll li mhux kullimkien kien hemm l-ilma tal-vit u hafna kien ikollhom iġorru l-ilma mill-għejjun pubbliċi. L-istess nistgħu ngħidu għat-trasport bejn Malta u Għawdex fejn is-servizz kien ipprovdut minn vapuri ferm iżgħar minn tal-lum u n-numru ta' vjaġġi kien ta' tlieta (3) kuljum, bl-aħħar wiehed fl-4 ta' wara nofsinhar.

B'riżultat ta' din is-sitwazzjoni, l-iżvilupp f'Għawdex kien kajman għall-aħħar u dan kien ifisser nuqqas ta' xogħol għall-Għawdxin li kien ikollhom idabbru rashom lejn Malta jew isiefri lejn l-Awstralja, l-Amerika u l-Kanada biex isibu jaħdmu.

Dawn l-eżempji li tajt jgħoddu wkoll għall-oqsma l-oħra tal-hajja, jiġifieri għas-servizzi tas-saħħa, tal-edukazzjoni, u l-kumplement.

Nistgħu ngħidu li dan l-andament baqa' sejjer sas-snin tal-ħamsinijiet u tas-sittinijiet. F'dawn is-snin ċerti affarijiet bdew jiċċaqalqu u sar bini ta' skejjel godda u nbriet iż-Żona Industrijali tax-Xewkija kif ukoll l-isptar il-ġdid. Dawn għenu hafna biex Għawdex jibda jiehu nifs ġdid. Wara l-Indipendenza l-gvern Malti warrab l-ekonomija bbażata fuq l-infiq tas-Servizzi u beda jinvesti f'pajjiżna - investment li ssarra f'ħolqien ta'


mpjiegi. Ġara wkoll li l-emigrazzjoni bdiet tonqos għax iktar nies bdew isibu xogħol f'pajjiżna. Dan kien ta' għajnuna kbira biex il-familji setgħu jaqilgħu biex jgħixu f'livell aħjar minn dak ta' qabel u fl-istess ħin waqqaf it-telf minn pajjiżna ta' mhuħ u riżorsi umani.


Dan li semmejt qed ngħidu biex nuri li l-iżvilupp tal-pajjiż - fil-każ tagħna, t'Għawdex - jiddependi mill-investment u mir-riżorsi li l-pajjiż ikollu. U hawn nixtieq inpoġġi quddiemkom xi ideat dwar kif inħoss li għandna nħarsu lejn l-iżvilupp t'Għawdex għall-gejjieni.

Nibda biex ngħid li bil-kelma "żvilupp" tajjeb li nirriflettu u nifhemu li l-iżvilupp ma jfissirx biss il-bini ta' toroq, proġetti, fabriki eċċ., imma wkoll żvilupp ta' dak kollu li jagħmel il-bniedem shiħ mit-twelid sal-mewt. Bla ebda dubju, dan il-kunċett mhux faċli li jiġi esegwit daqs kemm wiehed jaħseb għax il-problemi li jistgħu jinholqu huma kbar. Però, fl-istess ħin hija haġa ċerta li, jekk irridu u jekk naħdmu flimkien, soluzzjonijiet jistgħu jinstabu.

Fil-ftit ħin li għandi għad-dispożizzjoni tiegħi, ikun impossibbli li nsemmu kollox. Għalhekk se nsemmi biss xi ftit affarijiet li fl-opinjoni tiegħi jistgħu jiġu indirizzati biex ngħinu fl-iżvilupp t'Għawdex permezz tal-investment.

Għawdex huwa gżira dipendenti minn gżira oħra. Din l-insularità doppja toħloq problemi żejda għal min irid jinvesti jew jgħix Għawdex. Naturalment l-ikbar problema hi l-konnettività. Fil-bidu diġà aċċennajt għall-progress li sar fil-mezzi ta' komunikazzjoni bil-baħar li fihom sar kambjament għall-aħjar. Kull darba li żdied dan is-servizz jew il-mezzi li jintużaw dejjem ħsibna li sibna s-soluzzjoni.





Però, iktar ma jgħaddi ż-żmien, iktar nindunaw li s-soluzzjoni dejjiema ghadha ma waslitx. **Minkejja n-numru kbir ta' vjaġġi li jsiru kif ukoll il-vapuri kbar u tajbin li jintużaw, u minkejja li nużaw it-trasport privat tagħna, xorta waħda l-hin li wiehed irid biex minn Ghawdex jasal il-Belt hu ta' madwar sagħtejn bhalma kien sittin sena ilu. Hemm diversi raġunijiet.** Insaqsi, però, dan għaliex illum trid taħseb iktar kmieni biex issib post fuq il-vapur jekk tkun bil-karozza tiegħek għax hemm il-probabbiltà li ma jgħabbikx? Hi x'inhir-raġuni, x'nistgħu naghmlu? Fuq kollox, hemm bżonn li s-servizz ikun iktar effiċjenti? Inħalli lil kulhadd jaħseb hu. Però tajjeb insemmi li meta *Ernest & Young* ħarġu r-rapport dwar kemm Malta hi attraenti għall-investment barrani sabu li dwar l-investment barrani għal Ghawdex 8% biss minn dawk li kellhom investment barrani f'Malta u kienu intervistati, qalu li kkunsidraw li jinvestu f'Ghawdex. L-iktar raġunijiet li taw kienu kollha jdurumal-aċċessibbiltà bħal kuntatt dirett bl-ajru mal-ajruport ta' Malta, iktar spejjeż ta' trasport, ħela ta' hin, u oħrajn.

Mill-banda l-oħra, l-konnettività bl-ajru illum spicċat u ma tantx donnu li hemm rieda li terġa' tinghata prijorità allavolja r-riżultati ta' meta kellna s-servizz tal-*helicopter* urew li sar użu tajjeb minn dan is-servizz.

Issa qed insemmu l-mina minn taht il-baħar. X'se jiġri? U fuq kollox, l-Ghawdxin stess kif jaħsbuha? Minn naħa tal-membri tal-kummerċ dan il-proġett hu kkunsidrat bħala wiehed essenzjali. Kapaċi li qabel ngħidu 'iva' jew 'le' niżnu kollox biex naraw x'inhu l-aħjar għal Ghawdex, u speċjalment għal dawk il-haddiema li jridu jterruq lej

Malta regolarment mingħajr ma nkunu egoisti u naħsbu fina nfusna biss. Proġett bħal dan iġhin biex jinholqu iktar postijiet tax-xogħol f'Ghawdex? Jista' jgħin biex inwaqqfu xi ftit mit-telf ta' mhuh?

Barra mill-konnettività, Ghawdex għandu bżonn ta' investimenti oħra biex ikun hemm żvilupp. Dawn jinkludu bini u tiswija regolari tat-toroq; zoni industrijali, speċjalment għall-impreduturi ż-żgħar; politika ċara min-naħa tal-MEPA dwar proġetti minn naħa tal-privat; kif ukoll proġetti pubbliċi li jistgħu joħolqu xogħol f'Ghawdex. Fuq kollox irridu ninkoraggixxu bis-serjetà l-investment barrani. F'risposta għall-mistoqsija parlamentari riċenti mill-Onor. Anton Refalo, il-Ministru tal-Finanzi, l-Onor. Tonio Fenech wiegħeb li l-investment barrani totali fl-aħħar tal-2010 kien ta' €12.4 biljun minn kumpanji bl-indirizz f'Malta u ta' €4.1 biljun f'Ghawdex. Dan jipparaguna tajjeb? X'jistgħu jkunu l-kawżi? Forsi nuqqas ta' reklamar? Nuqqas ta' inkoraggiment minn naħa tal-*Malta Enterprise*? Nuqqas ta' incentivi biżżejjed lill-investituri biex jinvestu f'Ghawdex flok f'Malta?

Jekk wiehed jara l-aħħar figuri tal-NSO dwar dawk li jaħdmu bi qliegħ f'Ghawdex, insibu li matul is-sena n-numru tela' minn 8983 għal 9147 li jfisser żieda ta' 64 u li fis-setturi kollha l-impjegi baqqgħu kważi l-istess numru f'kull settur. X'ifisser dan? Postijiet tax-xogħol statiči, fejn haddiema li jilhqgħu għodda jkollhom jfittxu biex jaħdmu f'Malta? Jew dan hu sinjal li mhemm investiment għdid?

Kif diġà semmejt qabel, però, l-investment hu bżonnjuż f'oqsma oħra wkoll. Fuq quddiem insibu r-riżorsi umani, xi haġa li Ghawdex għandu. Dan jidher mill-fatt li numru kbir ta' Ghawdxin taw u għadhom jagħtu kontribut lill-pajjiżna fil-karigi għolja nazzjonali li okkupaw u għadhom jokkupaw. Sfortunatament, ħafna drabi Ghawdex ikun tilef dawn l-imhuh, imma fl-istess hin Ghawdex ikun iggwadanja iktar għarfien u jkun jikkontribwixxi fl-iżvilupp nazzjonali.

Allura tajjeb li ninvestu fl-edukazzjoni fis-sens wiesgħa tagħha. Tajjeb li t-tagħlim fl-iskejjel jipprepara lit-tfal u żgħażaġh tagħna fil-lingwi, snajja, teknoloġija u l-kumpliment. Però hemm bżonn ukoll li naħsbu li ma' dil-kwalità ta' tagħlim ikun hemm il-formazzjoni tal-karattru. Dan irid isir billi jkun hemm koordinazzjoni sħiħa bejn il-ġenituri, edukaturi, mexxejja fl-għaqdiet u fuq kollox, l-awtoritajiet ċivili u ekkleżjali. U meta nsemmu r-riżorsi umani, ma rridux ninsew li dawn jinkludu lit-tfal u liż-żgħażaġh kif ukoll lill-adulti u l-pensjonanti li l-koll għandhom esperjenzi li jistgħu jgħaddu lit-tfal u żgħażaġh.

Ničča oħra ta' investment hi l-patrimonju kulturali u reliġjuż f'Ghawdex. Kemm qegħdin nisfruttawhom? U jekk qegħdin nisfruttawhom, dan qed isir bl-aħjar mod possibbli li l-ewwelnett ikompli jeduka lilna l-Ghawdxin u t-tieni li joħolqu x-xogħol? Qegħdin naghmlu użu tajjeb mit-teatri, mużewijiet u t-tradizzjonijiet tagħna?

Ta' spiss nisimghu min iġhid li Ghawdex qed isir dar tax-xjuħ. Minn banda dan hu sinjal tajjeb għax ifisser li

Illum l-Għawdxin qed iġixu iżjed. Però dan hu indikatur li nistghu nisfruttawh. **Is-Segretarju Parlamentari Mario Galea** għadu kif qal li sal-2050 se jkun hawn 151,000 anzjan f'Malta u Għawdex. Nistghu ninvestu fi djar għall-anzjani? Nafu kemm ikollna bżonn tobbja u infermiera biex jiehdu hsiebhom? Investiment f'dan is-settur jista' jżid il-postijiet tax-xogħol f'Għawdex?


Settur ieħor importanti hu t-turiżmu. Bhalissa t-turiżmu f'Għawdex ibati mill-istaġjonalità. Barra minn hekk, anki fl-aqwa tal-istaġun, id-differenza bejn Għawdex u Malta hi kbira. Jista' jsir iżjed biex niġbdu iktar turisti lejn Għawdex, speċjalment fix-xhur tax-xitwa? Mhux faċli. Għadu kif tħabbar mill-president tal-MHRA li għax-xitwa li ġejja qed jistennaw 50,000 turist inqas minn qabel. Barra minn dan, irridu niftakru wkoll li dan is-settur hu fragli u bi ffit maltemp politiku f'pajjiżi oħra jista' jaffettwa lilna wkoll.

Ma nixtieqx, u ma nistax intawwal iżjed. Però tajjeb wieħed jara x'jista' jsir biex l-iżvilupp t'Għawdex jimxi 'l quddiem għall-ġid ta' kulhadd.

Nahseb li hemm setturi oħra li jekk nisfruttawhom tajjeb ihallu l-frott. Dawn huma s-setturi tas-servizzi finanzjarji u tat-teknoloġija. Żewġ servizzi li jinhtiegu infrastruttura mill-inqas u li fl-istess hin ma jhassrux il-karattru u l-ambjent Għawdxin. Nahseb ikun tajjeb jekk nahsbu biex ikollna nies kapaċi jahdmu f'dawn is-setturi billi nagħfsu fuq taħriġ relatat għall-istudenti tagħna. Minn riżultati li għandha l-Kamra tan-Negozju għal Għawdex permezz tal-proġett *ICT Gozo Malta*, li sar bħala parti mill-iskema *Eco Gozo*, hemm futur sabiħ u interess minn pajjiżi barranin.

Hemm iktar wieħed x'igħid. Però nagħlaq billi nagħmel xi mistoqsijiet li jistgħu jwasslu għal diskussjoni.

- Huwa importanti li mpjanti bżonnjużi ġodda jkunu tal-




aħjar teknoloġija anki jekk inizzjalment jisswew iktar?

- L-atteggament tal-MEPA għandu jinbidel?
- Għaliex il-prezzijiet f'Għawdex hafna drabi huma għola minn dawk ta' Malta?
- Hemm bżonn li Għawdex ikun reklamat bħala post separat?
- Hemm bżonn ta' iktar skemi mill-ME u l-ETC li jkunu iktar immirati għall-Għawdxin?
- Il-partiti politiċi kif iħarsu lejn l-iżvilupp t'Għawdex?
- L-Għawdxin huma kollha magħqudin biex isemmghu vuċi wahda? Jew qed inhallu 'l min jifridna?


LUMEN CHRISTI BOOKSHOP

Triq Fortunato Mizzi, Victoria. Tel: 21560496/7

Fil-ġhodu biss: 8.30am - 12.30pm



Skont ta' 10% fuq kotba ta' qari tajjeb għat-tfal... is-sena kollha!



Magie de Beauté

- ☆ Facials ☆ Makeup ☆ Manicure ☆ Pedicure ☆
- ☆ Nail Extensions ☆ Electrolysis ☆ Waxing ☆
- ☆ Massages ☆ Body Treatments ☆

Mgarr Road, Qala, Gozo • Tel: 2155 7771 • Mob: 9924 9568

Irina Xerri

Beauty Therapist
C.I.B.T.A.C. C.I.D.E.S.C.O.



Kummentarju (3)

Il-Kuragg li ninbidlu għall-aħjar... F'KOLLOX! Anke fid-demokrazija tagħna!



kitba ta' DR. ALFRED GRECH, L.L.D.

Fil-ittra pastorali, tal-Avvent 2011, l-Isqfijiet tagħna għaddewlna messaġġ, li min ma jiġġeddidx jitqadded. L-eżempji ta' dan għandna kemm iridu, kemm fil-hajja individwali, kif ukoll fil-hajja ekkleżjali u soċjali. Jien ser nitkellem fuq il-kuragg tal-bidla mill-aspett soċjali, u nuri l-fehmiet tiegħi anke mill-aspett politiku.

Il-Bidla u l-Klassi Dirigenti


Wiehed m'għandux għaliex jiddubita li, kemm ilha wieqfa d-dinja, kien hawn hafna u hafna bnedmin tad-demem u l-laħam li twebblu bis-setgħa u bil-poter mhux biex jaqdu lil haddiehor, lill-komunità jew dawk ta' taħthom. It-twebbilla giet għal dawn mill-ambizzjoni tiegħom personali. Ir-raġuni mbagħad tghidlek li darba dak li jkun ikun ha f'idejx xi forma ta' riedni tas-setgħa, ikun għaqli li biex jiġbed in-nar għal xawwatu, irid jidher ma dawk ta' taħtu li s-setgħa qed jużaha għal gid tagħhom. Imma, fil-maġġoranza tal-każi, min dahhal f'moħħu li jitle' skalluna jew aktar fis-sellum tas-setgħa dan għamlu l-ewwel u qabel kollox biex joqghod tajjeb hu u għall-interessi purament personali. It-tajjeb li jagħmel jew jista' jagħmel jiġi wara, u bhala garanzija għalih innifsu biex jibqa' fis-setgħa. Għalhekk jitekellmu kemm jitekellmu l-politiċi tagħna li jridu jbiddu u huma favur il-progress li kien mingħalhom ma jharrku xejn, għax kif jgħidu

t-Taljani, "*chi sta bene non si muove*" (min qiegħed sew ma jitharrikk minn kif inhu), u min qiegħed fis-setgħa qiegħed sew u żgur ma jarax il-mument li jitharrek minn fejn hu. Ftit kienu dawk l-istatisti ġenwini li ndunaw li kien għadda żmienhom u rħew ir-riedni tal-poter minn idejhom għax indunaw li kien wasal żmien il-bidla u kellhom jinbidlu huma wkoll billi l-ewwelnett iwarabu.

Mhux tassew li kien hawn xi nies fis-setgħa li pereżempju fil-passat riċenti ta' pajjiżna telqu s-setgħa minn idejhom għax kienu konvinti li żmienhom kien għadda. Jekk dawn telqu r-riedni tas-setgħa kien għaliex kien ilhom jikkmandaw u f'sistema hekk imsejha "demokratika" ta' pajjiżna l-alternanza hija mhux biss regola tal-istatistika imma wkoll fil-qalb tal-elettur li wara ċertu żmien jixba' u jkun irid ibiddel. Għalhekk dawn l-uħud ma kellhomx il-kuragg li jiffaċċjaw it-telfa u għaldaqstant irtiraw fil-mument tal-glorja – bhalma jgħidu bl-Ingliż – *resting on their laurels*.

Wiehed mill-ftit statisti li reha minn jeddu r-riedni tal-poter kien George Washington, l-ewwel president tal-Istati Uniti li, wara li ġie elett darbtejn, minn jeddu ma pprezentax ruħu għal kandidatura t-tielet darba, għax irraġuna li mhux sewwa li f'pajjiż demokratiku, statista, popolari kemm hu popolari, jibqa' fis-setgħa għal aktar minn tmien snin wara xulxin. Sadattant, hemm min jgħid li din kienet biss skuża, għaliex fil-fatt Washington kien għejja speċjalment wara l-gwerra tas-seċessjoni mill-Ingilterra u aktarx ukoll kien marid. Hi x'inh i tassew ir-raġuni, din il-wegħda ta' Washington saret drawwa u baqgħet tiġi segwita qisha regola kostituzzjonali sakemm wasal Franklin D. Roosevelt u kisirha. Imma malajr sab lil Kungress Amerikan jghaddilu emenda għal kostituzzjoni li biha kandidat għall-presidenza Amerikana ma jistax jiġi elett aktar minn darbtejn wara xulxin. U hekk għandu jkun, għaliex bniedem, tajjeb kemm hu tajjeb qatt ma għandu jithalla fis-setgħa għal aktar minn ċertu żmien – iż-żmien li kellu bżonn biex iwettaq il-programm politiku tiegħu. Inkella jekk ma tbiddilx tqadded.

F'Malta m'għandniex din ir-regola kostituzzjonali. U għalhekk inħalli fil-ħsieb tal-qarrej x'ikunu il-konsegwenzi ta' dan. Allahares, xi darba fil-ġejjieni ta'





pajjiżna, jerga' jasal iż-żmien li jgri d-dem, imutu jew jigu feruti n-nies biex isseħh il-bidla, għaliex minn ikun fis-setgħa ma jarax li żmienu għamlu, ma jarax li tajjeb kemm jahseb li hu tajjeb jinhtieg il-bidla, għax il-bidla minnha nfisha hija terapewtika u tajba, u dawk li jkunu jappoġġjawh ikunu qed jidhqu bihom infushom għaliex ikunu qegħdin iharsu biss lejn l-interessi personali tagħhom u xejn aktar.

Kull min ma jemminx fl-alternanza tal-poter ikun qed ihares biss lejn l-interess personali tiegħu, u mill-lenti dejqa ta' dak li jaqbel għalih jew ta' madwaru u xejn iktar. U nixtieq naf jien kemm hawn min imur jivvota fl-elezzjonijiet, kienu liema kienu u ma jqisx l-interess tiegħu personali l-ewwel u qabel kollox. L-hekk imsejjaħ "twemmin politiku" ta' dak li jkun, mhux h'leif twemmin ta' konvenjenza u biex iżomm li "status quo", jew jibdel li "status quo" imma mill-mira dejqa u personali tiegħu.

Imbagħad meta nitkellmu dwar twemmin politiku, dan hafna drabi mhux h'leif il-kaptestru biex ma tarax il-htieġa ta' alternattiva għal dak li qed tara, biex ma tivvotax favur il-bidla jew tivvotax favur tagħha biex tgawdi ftit int għax haddiehor ilu jgawdi, u mhux sewwa li jkun

hekk. Nixtieq naf kemm hawn go dal-pajjiż li verament fl-elezzjoni jivvutaw għal dak li jahsbu li jaqbel lill-pajjiż jew lill-komunità li tkun, u mhux għaliex jaqbel lillhom għax jaf lil dan jew dak il-kandidat li jekk ikun fis-setgħa jkun jista' jaqlagħhom minn xi saram jew jiksbu dak li altrimenti lanqas biss ixommuh.

Il-Bidla Makkjaveljana

Kien l-istess filosofu politiku Nicolò Macchiavelli li wissa kontra li "l-prinċep" jew min jikkmanda jagħmel it-tibdiliet. Infatti f'kapitlu 6 tal-ktieb tiegħu "*Il Principe*" huwa jghid ċar u tond li wiehed għandu dejjem iżomm f'moħħu li m'hemm xejn aktar diffiċli li jagħmel, imġiba aktar perikoluża, u b'incertezzi li tista' ma tirnax, minn dik li tkun minn ta' quddiem u tintroduċi bidla, jew ordni ġdida ta' kif għandhom ikunu l-affarijiet. Għaliex l-innovatur (dak li jintroduċi l-bidla) għandu bhala għedewwa dawk kollha li marru sew taht il-kundizzjonijiet il-qodma, kif ukoll għaliex huma difensuri bierda dawk li jistgħu igawdu taht il-kundizzjonijiet il-godda. Din il-bruda ġejja aktarx mill-biża' minn dawk ta' kontriom, li sadanittant għandhom il-liġi favur tagħhom, kif ukoll minħabba li nies fil-maġġor parti tagħha hi aktarx bla fidi, u ma temminx fi hwejjeġ godda qabel ma jkollhom esperjenza twila tagħhom. Għalhekk jgri li dawk ta' kontra l-bidla għandhom l-opportunità li jattakkaw b'mod feroċi, jattakkaw qishom partigġjani, filwaqt li dawk li jiddefendu l-htieġa tal-bidla aktarx li jagħmlu hekk b'mod biered u dghajjef b'tali mod li dak il-mexxej li jrid igib il-bidla jsib ruħu fil-periklu ma' dawn tal-aħħar. Dan l-iżbilanċ fl-atteggament huwa perikoluż hafna, u Macchiavelli fil-parir li kien qed jagħti lill-prinċipijiet u r-renjanti ta' żmienu kien qed jislet prinċipji mill-istorja u mill-esperjenza. **Macchiavelli kien realista politiku għall-aħħar.**

Hu kompla jwiddeb li wiehed għandu qabel xejn jinvestiga jekk dawk li jridu jagħmlu l-bidla għandhomx is-saħħa jagħmluha bil-mezzi tagħhom inkella jridu jistrieħu fuq oħrajn, għaliex in-nies tbiddel, u għalkemm huwa faċli li tipperswadi, ikun diffiċli li żżomm in-nies f'dik il-persważjoni. Proprju dak li kont qiegħed ngħid aktar 'il fuq. Wara ċertu żmien in-nies tixba' wkoll minn dak li jkollha. Macchiavelli kien qed jagħti parir lill-hakkiema biex joqogħdu attenti kif jintroduċu l-bidla.

U fl-aħħar mill-aħħar il-hakkiema ta' kull żmien u ta' kull pajjiż lanqas għandhom bżonn dan il-parir. Iwettquh kontinwament!

Nota Editorjali: Dan l-artiklu nkiteb f'Diċembru 2011

Alex Saliba

I.T Sales and Services


65, Ta' Said Street Nadur, Gozo
alexandersaliba@gmail.com

Tel: 21 555 358 Mob: 99 864 262

Kummentarju (4)

Harsa lejn it-Turiżmu f'Ghawdex

fl-okkażjoni tas-Serata IL-HADDIEM TAS-SENA FIT-TURIŻMU – GHAWDEX 2011



siltiet mill-messagg ta' PAUL SCICLUNA, President tal-Assoċjazzjoni Ghawdxija ghat-Turiżmu

Matul is-sena infakkru jiem speċjali bħal; Jum l-Omm, Jum il-Missier, Jum il-Haddiem, Jum iż-Żgħażaġh, Jum il-Mara u tant tifikriet oħra li huma importanti li jiġu ċelebrati, iżda llum qegħdin infakkru l-Haddiem tas-Sena fl-industrija tat-turiżmu biex jinghata għarfien mill-Assoċjazzjoni Ghawdxija ghat-Turiżmu lix-xogħol siewi mwettaq u jinghata għeħ misthoqq lill-uniku riżors li għandu l-pajjiż, jiġifieri, il-haddiem li huwa l-perm li fuqu hi bbażata l-industrija turistika, li hi b'saħħitha u ferm importanti fil-gżira Ghawdxija.

Imma hemm min forsi jistaqsi, kien hemm bżonn li infakkru l-Haddiem f'dawn iċ-ċirkostanzi tant mqallba? Tassew, qegħdin ngħixu fi żmien diffiċli, fejn is-sistema ekonomika mondjali għaddejja minn kriżi wara l-oħra u riċessjonijiet li qed iħallu lill-industrija turistika u s-setturi kollha bla nifs, b'konsegwenza li l-haddiem hu l-aktar li qed jiġi affettwat negattivament.

Ma jgħaddix jum fejn ma nisimghux b'xi kumpanija, li tħaddem mijiet u eluf ta' nies, għaddejja minn diffikultajiet, b'konsegwenza li ssensjat għadd kbir ta' haddiema. Għaldaqstant kumpaniji li nkunu niddependu minnhom jew noperaw magħhom, meta jfallu nispiċċaw insofru magħhom aħna wkoll. Tiġi f'moħhi l-linja nazzjonali, *Air Malta* li minhabba telf kbir finanzjarju htigielha tagħmel eżerċizzju ta' ristrutturar, b'konsegwenza li mijiet ta'



haddiema ser jtilfu l-impjieġ. Nuri s-solidarjetà ma' dawn sħabna l-haddiema u nawguralthom li malajr kemm jista' jkun, isibu xogħol alternattiv.

Niftakru wkoll fil-haddiem Ghawdxi li minhabba l-limitazzjonijiet u speċjalment konsegwenza tal-istaġjonalità u nuqqas ta' xogħol jispiċċa jitlef l-impjieġ; niftakru f'dawk il-haddiema li korrew fuq il-post tax-xogħol u lil dawk li sfortunatament tilfu ħajjithom fuq il-lant tax-xogħol.

Intant, illum fostna għandna disa' persuni li ġew innominati għal dan l-unur prestigjuż. Haddiema li ġejjin mis-settur tas-servizzi, jiġifieri mill-lukandi, ristoranti, akkomodazzjoni u trasport minn fejn dawn qegħdin jikkontribwixxu għas-suċċess ta' fejn jaħdmu, kemm permezz tal-irwol tagħhom u fil-qadi ta' dmirijethom, kif ukoll permezz ta' parteċipazzjoni sħiħa u diretta, lejn l-oġettiv tad-dipartimenti rispettivi u tal-post tax-xogħol. Min jaf kemm jagħmlu sagrifċċji, u hadd ma jagħti kas; hekk per eżempju, meta haddieħor ikun jiddeverti, huma jkunu xogħol biex iservu; m'hemmx festa tal-belt jew raħal tagħhom għax ikollhom jaħdmu, festi pubbliċi ma jeżistux, jaħdmu tard bil-lejl u 'l bogħod mill-familja u l-ħbieb u tant sagrifċċji oħra.

Nieħu pjaċir ninnota li hemm min ġie nnominat minn klienti li kienu servuti jew mgħejjuna mill-haddiem partikulari. Dan hu pożittiv għax ifisser li mhux biss l-ingħallem jew il-kollegi qed japprezzawh iżda wkoll min jirċievi s-servizz, li hu l-klijent. Klijent sodisfatt hu l-garanzija ta' prosperità għall-lant tax-xogħol.

Dejjem nisimghu dwar kemm it-turiżmu huwa pilastru għall-ekonomija Ghawdxija u għaldaqstant jirrikjedi investiment kontinwu. Importanti ħafna li jkollna toroq ġodda, u infrastruttura b'saħħitha, lukandi u stabbilimenti tajbin, ambjent nadif u attraenti, iżda s-suċċess u l-futur tagħna jiddependi l-aktar, mill-kwalità ta' servizz li noffru. Għalhekk it-tkabbir tal-industrija turistika tirrikjedi investiment kontinwu fir-riżorsi umani għax dawn huma l-kuntatt dirett li jiġbed u jkabbar is-settur.

Importanti li l-haddiem ikun ippreparat u mħejji sewwa biex jaħdem f'dan is-settur dinamiku u mimli sfidi. Nagħmel appell biex napproffittaw mis-servizz tal-Istitut għall-istudji turistiċi tal-Qala, fejn dan qiegħed, mhux għad-dispożizzjoni tal-istudenti biss, iżda rridu napproffittaw minnu biex nitharrgu professjonalment aħna

lkoll. M'għadux biżżejjed iċ-ċertifikat tal-iskola jew ta' xi kors bażiku, iżda l-eżiġenzi ta' żminijietna jitolbu li għandna nkunu minn ta' quddiem biex inkomplu ntejbu l-għerf u l-hiliet tagħna.

Nemmen ukoll li dan l-istitut għandu jservi ta' holqa li tgħaqqad l-istudju u l-esperjenza fix-xogħol, biex hekk inkunu nnovattivi u noħolqu forum godda ta' turizmu. Importanti li naraw liema htigijiet għandu s-settur u l-istitut għandu jkun aktar pro-attiv u jorganizza korsijiet speċjalizzati u meħtieġa għaž-żminijiet tal-lum.

L-industrija turistica għaddejja minn taqlib u sfidi kbar. Nistqarr li l-mod kif hdimna matul is-sena mhux neċessarjament ser jibqa' effettiv fiż-żmien qarib. Dan it-taqlib u tiġdid kontinwu jaffettwa wkoll lill-haddiem u għaldaqstant importanti li ngeddu l-hiliet tagħna. Dan l-aħħar qed nisimghu aktar fuq il-kuncett ta' *life long learning* u kemm għandna nwessghu t-tagħlim tagħna. Hawn irrid nirreferi għat-tahriġ speċjalizzat li sar f'Ghawdex għall-mexxejja tal-haddiema permezz tal-programm *Advance Tourism*, proġett ko-finanzjat mill-Unjoni Ewropea. Dan hu programm tajjeb hafna, u tmexxa minn *lecturers* internazzjonali esperti fis-suġġetti rispettivi. Prosit u awguri lil dawk kollha li għadhom kif iggradwaw. Kors bħal dan ser jerga' jibda fil-bidu ta' Jannar u dawk li huma interessati jistghu jgħbru l-informazzjoni jew jikkuntattjaw l-uffiċju ta' l-Assoċjazzjoni.

Intant, naqblu li f'pajjiżna għandna bżonn haddiema mharrġa, infrastruttura b'saħħitha u aċċessibbiltà tajba, iżda s-suċċess tal-industrija turistica, tiddependi prinċipalment mir-reklamar li jsir għal pajjiżna, mill-Awtorità Maltija għat-Turizmu. Il-Gvern għamel tajjeb li zied il-baġit tiegħu lil din l-Awtorità u riżultat ta' hekk reſqin lejn sena rekord fit-turizmu.

Dan ir-riżultat irrifletta pożittivament ukoll fil-lukandi tagħna, għalkemm mhux b'persentaġġ daqs tal-lukandi f'Malta. Min-naħa l-oħra, is-suq domestiku, jiġifieri tal-Maltin, li hu hafna importanti għalina, matul din is-sena wera tnaqqis, b'riżultat li t-total globali ta' l-jieli okkupati fil-lukandi spiċċa biss, marginalment aħjar mis-sena l-oħra. Mentri, is-settur tal-*farmhouses* u l-appartamenti, fejn f'Ghawdex għandna l-aktar sodod, qed jerga' għal sena oħra jirrapporta livell ta' okkupanza li mhux daqstant sodisfaċenti.


Din is-sitwazzjoni fejn Ghawdex ma jgawdix daqs Malta ma tistax tiġi injorata u hemm bżonn hidma aktar iffokata biex l-industrija turistica f'Ghawdex ma nħalluhiex tibqa' lura. Bħalma nafu, l-ispejjeż tal-operat qed dejjem jiżdiedu, il-kontijiet tad-dawl u l-ilma huma piż tqil u min-naħa l-oħra ma nistgħux ngħollu l-prezzijiet tagħna. Nishaq li Ghawdex m'għadux jibqa' jkun ittrattat bħal bqija ta' Malta, iżda għandu bżonn politika reġjonali. Sena wara sena, ir-riżultati jkunu differenti, u l-istatistika uffijali tikkonferma li qed ngħid.

Wara l-ewwel sena esperjenza tad-Direttorat għat-Turizmu fil-Ministeru għal Ghawdex ir-riżultati qed ikunu pożittivi. Ta' min jinnota s-sinergija ġdida bejn is-settur

privat u l-ministeru. Qed isir koordinament ferm aħjar u almenu hemm min hu ffukat prinċipalment fuq is-settur. Diġà thabbar li għas-sena li ġejja ser jidhlu fil-portijiet tagħna mal-ghoxrin *cruise liner* li għandhom iġibu eluf ta' passiġġieri li, għalkemm jiġu fostna għal ftit siegħat, għandna naghmlu mill-aħjar li nagħtuhom esperjenza pożittiva, halli darb'oħra il-mawra tagħhom tkun aktar fit-tul.

Kien ukoll pass tajjeb li l-gvern fl-aħħar baġit reġa' għadda lid-direttorat nofs miljun ewro speċifikament għall-promozzjoni Għawdxija. Hemm bżonn ferm aktar promozzjoni għal Ghawdex u għajjuna lill-Operaturi li jispeċjalizzaw f'niċċ li Ghawdex hu magħruf għalihom. Konvint mill-hegġa u l-entuzjażmu tad-direttur, is-sur Manuel Tabone u b'koordinazzjoni mal-Assoċjazzjoni Għawdxija għat-turizmu, għandna noħorgu skemi u inizjattivi li jissarrfu f'għid akbar għall-industrija turistica f'Ghawdex.

Sadanittant, ma nistax ninjora l-fatt li jista' jkun hawn minn fostna li għaddej minn żmien ta' incertezza. Il-problema tal-istaġjonalità fi gżirita u nuqqas ta' xogħol, johlolqu diffikultajiet u tensjoni. Ejjja nkunu solidali u nfttxu l-aktar dak li jista' jgħaqqadna. L-appell tiegħi hu; li kulhadd għandu jagħmel l-almu tiegħu u jagħti l-ġurnata tax-xogħol b'kuxjenza u responsabbiltà. Fl-istess hin il-haddiem għandu jiġi kkunsidrat bħala riżorsa u mhux piż fuq l-entità. Kull meta l-Assoċjazzjoni torganizza u ssejhlina għandna nagħtu l-appoġġ għax fejn hemm l-għaqda hemm is-saħħa.



BEAVER

Whether you are mother of the bride/groom or guest we want you to have the perfect dress for your special occasion.

We also carry evening dresses and formal wear, shoes, bags and also hiring of hats.

2, St George's Square, Victoria, Gozo, Malta - Tel: 2155 1287
 Left handside of St George's Basilica

Kummentarju (5)

Summit Kruċjali tal-Unjoni Ewropea: 9-11 Dicembru 2011



kitba ta' MICHAEL GRECH

Qiegħed nikteb dan l-artiklu jumejn wara li ntemm *summit* importanti tal-pajjiżi tal-Unjoni Ewropea; *summit* li fih rajna l-kapijiet tas-sebġha u għoxrin pajjiż tal-UE jippruvaw isibu soluzzjoni biex isalvaw l-Ewro u anke l-istess Unjoni. Nixtieq nuża dan l-artiklu biex naraw mhux biss x'għie miftiehem waqt dan is-*summit* iżda wkoll x'ma għie miftiehem. Huwa importanti li nsemmu li mis-sebġha u għoxrin pajjiż kienet l-Ingilterra biss li m'acċettatx il-ftehim il-gdid ta' dan is-*summit*.

Għie miftiehem illi l-UE twaqqaf fond (*European Stability Mechanism*) ta' 500 biljun ewro biex dan iservi bħala "bail-out-fund" għal dawk il-pajjiżi Ewropej li jsibu ruħhom f'xi diffikultajiet biex jonoraw id-dejn tagħhom. Dan il-fond sejjer jieħu post dak li qabel kien magħruf bħala *European Financial Stability Facility*. Kien maħsub li l-fond il-gdid jidhol fis-sena 2013 iżda minħabba l-kriżi kurrenti dan issa jrid jidhol sa Lulju tal-2012.

Il-pajjiżi qablu wkoll li apparti l-flus li digà qeġħdin jikkontribwixxu għal Fond Monetarju Internazzjonali (IMF) huma joħorġu madwar 200 biljun ewro *extra* biex il-fond ikun jista' jgħin iżjed pajjiżi li jsibu ruħhom f'xi sitwazzjoni finanzjarja prekarja. Hu maħsub li dan jista' jhajar pajjiżi oħra emergenti imma b'rizervi finanzjarji tajbin, bħalma huma ċ-Ċina, il-Brazil u oħrajn, biex dawn ukoll jikkontribwixxu iżjed lejn il-fond monetarju. Hawnekk jista' jinqala' intopp għaliex din l-istess mossa tista' tmur kontra prinċipju kardinali tal-UE li fondi tal-Unjoni ma jistgħux jintużaw biex jissussidjaw pajjiż barra mill-Unjoni la b'mod dirett u lanqas b'mod indirett. Għie miftiehem ukoll li *summits* bħal dan għandhom isiru kull xahar.

Sar qbil bejn is-sbatax-il pajjiż tal-munita Ewro biex ikun hemm iżjed għaqal fiskali, regoli iżjed rigidi fejn jidhol infieq, u brejkijiet qawwija biex jiġi kkontrollat id-dejn nazzjonali ta' dawn il-pajjiżi. Wara kollox din il-problema kollha hija minħabba d-dejn eċċessiv li għamlu dawn il-pajjiżi. Minbarra l-pajjiżi taż-żona Ewro dan japplika wkoll għall-pajjiżi l-oħra kollha minbarra l-Ingilterra kif semmejt fil-bidu ta' dan l-artiklu. Il-Kummissjoni Ewropea ngħatat setgħat kbar biex tkun tista' tara sew x'baġits qeġħdin jipproponu dawn il-pajjiżi u jkollha kull dritt li twaqqaf kwalunkwe pajjiż milli jaqbeż dawn il-baġits li jkunu bi żbilanċ ta' iżjed minn 0.5% tal-Prodott Gross Domestiku (GDP). Il-famuż livell ta' 3% limitu ta' deficit issa sejjer isir rigidu u sejr in japplikaw multi horox għal dawk il-pajjiżi li jiksru dan il-limitu. Il-kummissjoni tkun trid tara kwalunkwe baġit li jkun propost qabel dan jgħaddi għall-approvazzjoni mill-parlament nazzjonali.

Haġa li żgur mhix sejra tinbidel huwa t-trattat ta' Lisbona għaliex biex isir hekk ried ikun hemm qbil unanimu tas-sebġha u għoxrin pajjiż. Haġa oħra li ma aħniex sejr in naraw hija li l-Bank Ċentrali Ewropew (ECB) joħroġ jiprintja flus bl-addoċċ. Il-Ġermaniżi huma mwerwrin li miżura bħal din tista' toħloq inflazzjoni qawwija fl-Ewropa. Min-naħa l-oħra tidher ċara li s-swieq iridu li l-ECB jagħmel "Quantitative Easing", jiġifieri li jiprintja iżjed flus u jippumpjahom fis-sistema. F'dawn l-aħħar granet rajna d-Dollaru Amerikan jissahhaħ għal madwar 1.31 kontra l-Ewro.

Hemm fatturi oħra li sa issa ma għandniex risposta għalihom bħal per eżempju: sejra l-UE tiftiehem li jkun hemm metodu simili ta' tassazzjoni komuni fil-pajjiżi tal-Ewro? Qeġħdin noqorbu iżjed lejn integrazzjoni fiskali fi hdan il-UE? Sejr in il-Gvernijiet nazzjonali jċedu kompletament id-dritt għal miżuri fiskali indipendenti għewwa pajjiżhom?

It-test il-kbir għall-munita Ewro jasal fil-ftit xhur li ġejjin meta għandek Spanja u l-Italja li bejniethom sejjer ikollhom bżonn ta' iżjed minn triljun Ewro biex jiffinanzjaw dejn li sejjer jagħlaq. Għal min ma jafx triljun huwa elf biljun, filwaqt li biljun huwa elf miljun. Ara tabilhaqq li l-flus saru - kif kienu jgħidu x-xjuh tagħna; żerriegħa tal-harrub!


Cafè & Wine Bar

KAPUTA

Pizza & Local Dishes

60 St. Joseph Square Qala, Gozo,
Tel: 27201355, Mob: 99272074

KOTBA



Minn Għawdex

**“Hafna Nsara tal-Isem Biss” -
ktieb ieħor ta’ Mons. Anton Gauci**

Stampat fl-A&M Printing, Qala, 2011, jinbiegh €3 mil-‘Lumen Christi Bookshop’, Victoria.

Nahseb li dan huwa t-28 ktieb li hareġ mill-pinna ħabrieċa tal-kittieb Għawdxin Monsinjur Anton Gauci u nifhem li wasal jiktbu wara li ra u fela r-riżultat tal-aħħar Referendum li sar f’pajjiżna li wera kif il-maġġoranza tal-votanti riedet li fostna jidhol id-Divorzju.

Jidher li l-Monsinjur segwa sewwa x’kien għaddej dwar dan is-sugġett fuq il-ġurnali lokali u x-xandir, u bħala saċerdot mhux darba u tnejn kiteb biex jikkoreġi ideat żbaljati u kitbiet gejjin minn korrispondenti li minn għalihom huma esperti fis-sugġett. Huwa jsostni li jekk kellna nagħmlu xi riflessjonijiet u nagħmluhom bil-għaqal, min jaf x’kien ikun ir-riżultat? Min jaf x’joħroġ minn dawn ir-riflessjonijiet? Partikularment dwar l-imġiba u l-hajja tagħna ta’ nsara! Tgħid joħroġ li ħafna Maltin u Għawdxin mhumiex jgħixu ħajja tassew nisranija? Tgħid nikkonkludu li għandna nibzġu, li fostna għandna numru kbir ta’ hutna li huma nsara tal-isem biss?

Dan il-ktieb inkiteb sabiex jgħinna nagħmlu riflessjoni ta’ din ix-xorta. Għax fl-aħħar mill-aħħar, jekk għandna ħafna minn hutna li huma nsara tal-isem biss, għandna tassew biex inħabblu moħħna. Mhux biss aħna s-saċerdoti, itenni l-awtur, iżda anki dawk li fortunatement huma tassew insara. Għaliex? U mhux għaliex dawk hutna jinsabu fit-triq li ma toghgobx lil Alla?

Jien irrid ngħid li la darba d-“Divorzju Alla Joboghdu”, u dwar dan, Mons Gauci kien tana ktieb ieħor, kull min ivvota favur id-dhul tal-Liġi tad-Divorzju, huwa nisrani tal-isem, għax kif tista’ tappoġġja xi haġa li Alla jobghodha!

Intant ikompli jistqarr Mons Gauci: xi jfisser li wieħed ikun jinsab fit-triq li ma toghgobx lil Alla? Ma jfissirx jewwilla li dak l-istess ħuna jkun fit-triq tat-telfien ta’ dejjem? Il-ftit snin tagħna fuq din l-art jgħaddu malajr, u nidhru quddiem Alla għall-ġudizzju! Imbagħad? Xi jsir minn dik il-ħafna ħidma tagħna kontra l-Liġi tal-istess Alla? X’jigri minn dawk il-ħafna kumitati, ġurnali u intervisti jiġġieldu kontra xi Liġi Divina?


Mons. Anton Gauci jishaq li matul il-kampanja referendarja kien hemm bosta stonaturi u żbalji fil-kliem. Kien hemm kitba fil-ġurnali kontra t-tagħlim ta’ Alla u tal-Knisja. Kemm nuqqasijiet ta’ din ix-xorta fil-mezzi l-oħra tax-Xandir! U kemm sforzi oħra biex nizirgħu l-ħażen! Fost dawn isemmi:

- Diversi kittieba u xandara qalu li d-Divorzju mhux dnuw,
- Li d-Divorzju huwa dritt uman,
- Ingabet l-iskuża ta’ min irid jappoġġja d-Divorzju billi jgħid li jrid ihenn u jgħin lill-ħaddieħor,
- Ivvutaw favur id-Divorzju b’kuxjenza kwieta.
- Responsabbiltà li ma tispicċa qatt,
- Għal veri nsara ferha bla temma,
- Riedu li l-Knisja ma tindax, u li
- Il-membri Parlamentari kellhom isostnu r-rieda tal-poplu u jivvutaw Iva.

L-awtur jitkellem dwar il-parti tal-Knisja li giet attakkata b’mod krudil. B’mod sfaccat, bla misthija ta’ xejn minn individwi li suppost huma Kattoliċi, mghammdin (Dun Giljan Cassar f’*Lehen is-Sewwa* 18 ta’ Ġunju 2011). Mill-banda l-oħra jtenni Mons Gauci, il-Knisja setgħet imxiet b’mod aħjar u iktar effiċjenti. U hawn isemmi n-nuqqas ta’ kapaċità, nuqqas ta’ inizzjattiva u ċertu biżà. L-awtur jistqarr li sa kiteb lill-Kardinal Segretarju tal-Istat tal-Papa dwar ir-Referendum billi kellu ċertu biża’ dwar in-nuqqasijiet li għadna kemm semmejna, u fil-ktieb tiegħu tidher din il-korrispondenza twila.

Mons Gauci jagħlaq dan il-ktieb tiegħu, billi jagħti ħarsa madwaru u jistaqsi jekk il-Knisja f’Malta f’xi każi flok gid, hix qed tagħmel ħsara lill-merħla ta’ Kristu! Huwa iżda jfahħar lill-Isqof t’Għawdex Mario Grech għall-Omelija kuragġuza u miftuħa li kien għamel fil-Knisja ta’ San Ġorġ Victoria, fil-15 ta’ Mejju għax għamel tajjeb ħafna meta fetaħ għajnejn il-poplu.

Kav. Joe M. Attard



L-Evangelizzazzjoni Ġdida

“HTIEĠA TA’ IMPENN AKBAR...”

1 IL-KELMA TAL-PAPA BENEDITTU XVI

“Htieġa ta’ impenn akbar għall-Evangelizzazzjoni l-Ġdida.”

“Hi l-imħabba ta’ Kristu li tfawwar f’qalbna li gġegħilna nevangelizżaw.

Illum, bħal fl-imghoddi, Hu jibghatna fit-triqat tad-dinja biex inxandru l-Vanġelu lill-ġnus kollha. (Mt. 28. 19)


F’kull żmien Huwa jsejjaħ lill-Knisja, u jafdalha l-mandat dejjem ġdid biex ixxandar il-Vanġelu.

Illum ukoll tinhass il-htieġa għall-IMPENN AKBAR għall-Evangelizzazzjoni Ġdida da parti tal-Knisja biex tiskopri :

- il-FERH tat-TWEMMIN
- I-ENTUŻJAŻMU BIEX NIKKOMUNIKAW U NGHADDU L-FIDI LILL-OHRAJN...

Huwa meta nemmu li l-Fidi tikber u tissahhah.

(Motu Propju “PORTA FIDEI”, para.7 maħruġa fil-11 ta’ Ottubru 2011 dwar is-sena tal-Fidi)



3 L-ARĊISQOF RINO FISICHELLA

Mill-Intervista mal-Arċisqof, President tal-Kunsill Pontifiċju inkarigat mill-Evangelizzazzjoni l-Ġdida

Mistoqsija : Kif għandha ssir l-Evangelizzazzjoni l-Ġdida?

L-Arċisqof : Jien naħseb li l-Evangelizzazzjoni l-Ġdida trid tkun kapaċi turi l-htieġa li nxandru l-Vanġelu b’lingwaġġ ġdid u wkoll b’mezzi u għodda ġodda.

Iżda fl-istess hin hemm ukoll

- il-htieġa tat-talb, sew it-talb tradizzjonali (u dan għandhom ikunu jafuh bl-ament, bħal “Il-Missierna”, “ir-Rużarju”, “l-Attijiet” u oħrajn) u sew t-talb liturġiku, fil-qofol hi l-Ewkaristija.
- Kif ukoll hemm il-htieġa ta’ xhieda koerenti, tal-istil ta’ hajja tagħna l-Kattoliċi. Jekk ahna l-Kattoliċi ma jkollniex stil ta’ hajja koerenti ma nkunux kredibbli, u n-nies ma jemmnunex.

Mistoqsija : X’inhil-opinjoni tiegħek dwar l-użu tal-mezzi moderni għall-Evangelizzazzjoni l-Ġdida?

L-Arċisqof : Merħba bihom il-koll! L-użu tal-Internet, tat-TV, tal-iPhones, tal-iPads ... Kollha huma apprezzati. Però rrid iżjed li fl-istorja twila ta’ elfejn sena Kristjanizmu, it-trażmissjoni tal-fidi dejjem seħhet permezz tal-kuntatt personali.

2 JIKKUMMENTA T-TEOLOGU L-ARĊISQOF BRUNO FORTE

Xi tfisser “Evangelizzazzjoni Ġdida”?

- Ma tfissirx li ser jinbidel il-messaġġ tal-Vanġelu. Il-messaġġ tal-Vanġelu hu dejjem l-istess, għax Kristu hu dejjem l-istess, lbieraħ, illum u għada.
- Ma jfissirx li dak li sar s’issa ma kienx tajjeb.
- Ma jfissirx li issa ser nibdew minn “zero”, qisu x-xandir li sar s’issa ma kien jiswa għal xejn.

Imma l-Evangelizzazzjoni Ġdida tfisser

- mod ġdid ta’ evangelizzazzjoni
- b’enerġija ġdida
- azzjoni missjunarja ġdida
- entużjażmu ġdid
- spirtu ġdid biex nittrażmettu b’mod kredibbli il-Messaġġ Nisrani.

It-tifsira tal-aġġettiv “Ġdida” hi

- li fl-evangelizzazzjoni nagħmlu qabza ta’ kwalità.


(mill-Osservatore Romano, 27 ta’ Lulju 2011)

biex il-fidi terġa' tixxettel u tissawwar



- dawk li kellhom il-fidi tagħhom dgħajfa għax mhix sostnuta mill-katekezi tajba u għalhom bħaż-żerriegħa li waqgħet fuq il-blat jew f'hamrija baxxa u nibtet u mietet mill-ewwel.
- **dawk li ma jiddistingwux bejn fidi vera u kultura reliġjuża. Fil-fatt jistgħu jkunu jerfġhu l-vara u jkunu 'l bogħod.**
- dawk li l-mod kif jgħixu ma jaqbilx eżatt mal-Kanoni ta' hajja nisranija ideali, u għalhekk ma jistgħux jieħdu sehem shiħ fil-hajja liturġika.
- **dawk li ma jistgħux jinsew xi inċident infeliċi li jkunu għaddew minnu fil-Knisja.**
- **dawk li nnamraw ma' xi setta.**
- fuq kollox dawk l-oħrajn li tbeġħdu mill-Knisja għax ġew imbeġħdin b'xi xhieda negattiva minn min fil-Knisja jkunu fdawlu l-fiduċja tagħhom.

L-azzjoni pastorali ma' dawn il-kategoriji trid twassal biex tikkonvincihom dwar il-ġmiel ta' Kristu.



4 MIN JEHTIEĠ LI JKUN EVANĠELIZZAT?

(silta mill-Omelija ta' Mons. Isqof Mario Grech fil-Qala, 7 ta' Awwissu 2011)

L-evanġelizzazzjoni l-ġdida titlob minna azzjoni pastorali lil dawk hutna li nqatgħu mill-Komunità Nisranija u jinsabu "fil-bogħod"...

Mhux qed nirriferi għal dawkli joqogħdu **fiżikament** 'il bogħod, iżda għal dawk li huma fil-bogħod **spiritwalment**:

Fost dawn insemmi :

- **lil dawk li tbeġħdu mill-hajja tas-sagramenti.**
- lil dawk li hallew il-fjamma tal-fidi tagħhom titbaxxa u kwazi ntfiet, għax kif għalhom il-ħames xebbiet boloh tal-parabbola, ma kellhomx riżerva ta' żejt fil-musbieħ.
- **dawkli ddakkru mill-kultura lajċista ta' żminijietna.**

Kif niftakar lill-Isqof Cauchi

L-Isqof Emeritus Mons. Nikol Ġ. Cauchi u s-soċjetà tal-M.U.S.E.U.M. f'Għawdex



kitba ta' BENNIE MERCIECA Membru tas-Socjetà tal-M.U.S.E.U.M.

Hu fatt magħruf li l-Isqof Emeritus Mons. Nikol G. Cauchi kellu mħabba speċjali għat-Tagħlim. Dan urieh biċ-ċar tul l-episkopat twil tiegħu ta' 38 sena għax kiteb u tkellem fuq firxa wiesa' ħafna ta' suġġetti ta' xehta reliġjuża, iżda mhux biss. Għalhekk, ma setax jonqos li hu jkollu rispett kbir u fiduċja speċjali lejn kull min kien iħobb it-Tagħlim u t-tixrid tiegħu. Bir-raġun, għalhekk, l-Isqof Emeritus Nikol Cauchi kellu ammirazzjoni partikulari lejn San Ġorġ Preca, kemm għall-qdusija tiegħu kif ukoll għall-appostolat vast li wettaq f'ħajtu, bil-kelma u bil-kitba. U allura, ma setax jonqos li l-Isqof Emeritus Cauchi jkollu, wkoll, ammirazzjoni misthoqqa lejn is-Socjetà tal-M.U.S.E.U.M. mwaqqfa minn San Ġorġ Preca fl-1907, bil-għan ewlieni li l-membri tagħha l-ewwel jitgħallmu huma biex imbagħad iwasslu l-istess Tagħlim Nisrani lill-oħrajn.

L-ammirazzjoni u l-fiduċja tal-Isqof Emeritus Cauchi lejn is-Socjetà tal-M.U.S.E.U.M. urihom bil-fatti tul l-episkopat tiegħu, għax sa mill-bidu huwa talab is-servizz ta' diversi membri tal-MUSEUM, irġiel u nisa, f'diversi Kummissjonijiet, Kumitati u Bordijiet, bħal: Kummissjoni Djoċesana għall-Appostolat tal-Lajċi, Kummissjoni Kateketika, Kummissjoni għall-Promozzjoni Umana, u oħrajn. Kien hemm preżenza attiva, wkoll, ta' Soċji Museumini f'Ċelebrazzjonijiet Djoċesani go Knejjes

Parrokkjali u fil-pubbliku, f'Kungressi Ewkaristiċi u Marjani, simpożji u seminars. Fl-ewwel żjara tal-Papa Ġwanni Pawlu II fil-Gzejjer Maltin fl-1990 huwa għażel lil superjur tal-Museum biex ikun l-animatur ewlieni tal-Konċelebrazzjoni Sollenni mmexxija mill-Papa Ġwann Pawlu II, f'Ta' Pinu.

Billi l-Isqof Cauchi kellu ħafna għal qalbu l-kelma miktuba huwa kien japprezza ferm li kien jiġi mogħti l-pubblikazzjonijiet kollha mid-Dar Ġenerali u li l-Oqsma f'Għawdex jibgħatulu l-pubblikazzjonijiet tagħhom, bħal *newsletters*, fuljetti jew kotba biex iżomm ruħu aġġornat b'dak li jkun qed isir mill-membri tal-MUSEUM. f'Għawdex. Per eżempju, hu kien japprezza ħafna li l-Qasam tan-Nadur jibgħatulu kull xahar il-fuljetti, 'Il-Ħbieb Isejhu' u 'Nimxu Id f'Id.' Mhux l-ewwel darba li kien jikkwota mill-materjal mibgħut lilu. Kien japprezza ħafna meta l-membri tal-Qasam tas-Subien tan-Nadur kienu jipprezentawlu xi volum mis-sensiela ta' kotba 'Il-Ħbieb Isejhu bl-Istejjer.'

L-hena tiegħu meta kien ikun mistieden f'xi Qasam Museumini għal xi okkażjoni bħal tberik u tqegħid tal-Ewwel Ġebba ta' xi Qasam ġdid, ftuħ ufficjali u tberik ta' Ċentri museumini, anniversarji speċjali marbuta mal-Fundatur, mas-Socjetà M.U.S.E.U.M., jew ma' xi Qasam partikulari. Ġie li ta korsijiet ta' aġġornament teologiku u kateketiku u irtiri spiritwali lill-membri mużewmini. Diversi drabi mexxa Konċelebrazzjonijiet f'Oqsma u ta konferenzi lil diversi kategoriji fosthom ġenituri, tfal, studenti u żgħażaġh. Ġie li attenda fl-Oqsma għal xi okkażjoni bħal Jum il-Ġenituri, Jum il-Premjazzjoni, Ġimġha Museumina (fil-Qasam tas-Subien tax-Xewkija) u anke għal xi attivitajiet soċjali u kulturali, bħal drama u *musicals* (fil-Qasam tas-Subien tan-Nadur). U meta ma kienx ikun jista' jattendi kien jibgħat biljett ta' radd il-ħajr u inkoraġġiment.

Kemm kien iħossu mfarrag u nkoragġit meta kien iżur l-Oqsma u jara l-klassijiet mimlija bit-tfal, studenti u żgħażaġh. Ta' kull sena huwa kien jiltaqa' mat-tfal tal-Griżma fl-Oqsma Museumini rispettivi u jara b'għajnejh il-frott tal-organizzazzjoni kateketika. **'Dak li tiegħu minn hawn, ibqgħu ċerti li diffiċli tehdh minn x'imkien iehor!'** kien iħobb jirrepetilhom. Fi żmien il-Milied ġie li żar xi Oqsma Museumini, bħal fil-Qasam tas-subien tan-Nadur, u arah juri vizibilment l-apprezzament ġenwin tiegħu għall-isforzi li jsiru mill-





membri biex isir it-tizjin hekk sabih, fosthom il-Presepu, u biex jitlestew mijiet ta' rigali tal-Milied għal kull min jattendi d-Duttrina. Kelma ta' inkoraġġiment minnu qatt ma kienet tonqos!

Iżda, ma nistgħux nitkellmu dwar l-Isqof Emeritus Mons Nikol Ġ. Cauchi u nħallu barra l-ġhajjnuna materjali kbira li huwa, bil-pjaċir kollu, għoġbu jagħti lis-Socjetà tal-M.U.S.E.U.M. f'Għawdex liż-żewġ sezzjonijiet. Għax jekk f'Għawdex iċ-ċentri tad-Duttrina Museumini huma hekk spazjużi, attraenti u mġhammra mill-aħjar għall-iskop hekk nobbli tal-formazzjoni nisranija tat-tfal, studenti, żgħażaġh u kbar, dan kollu hu dovut, fil-parti l-kbira, għall-interventi diretti tal-Isqof Cauchi fl-ġhotti ta' art għall-bini u anke għajjnuna finanzjarja. Fost l-ewwel Oqsma Museumini li gawdex kien il-Qasam tas-Subien tan-Nadur, fejn l-Isqof Cauchi stinka hafna biex art imdaqqa tal-Knisja tan-Nadur tgħaddi f'idejn il-Museum tas-Subien. Mingħajr l-intervent tiegħu l-Qasam tan-Nadur tas-Subien ma kienx ikollu l-grawnd hekk spazjuż li għandu llum. Mhux ta' b'xejn li l-Qasam tas-Subien tan-Nadur iqis lill-Isqof Cauchi bhala benefattur kbir tiegħu.

Fix-Xewkija, wkoll, kien l-Isqof Cauchi li fl-1972, wara talba mill-Arċipriet Mons. Carmelo Mercieca u l-Membri Museumini, għoġbu jalloka, bla ebda hlas, biċċa art kbira fejn seta' jinbena Museum spazjuż u modern li jkun jista' jiġi attrezzat bil-mezzi kollha li jitolbu ż-żminijiet għall-educazzjoni nisranija u Kappella mill-isbaħ (li hu stess inawgura f'Settembru 2005 qabel ma temm il-missjoni

tiegħu ta' Isqof tad-Djoċesi Għawdxija), kif ukoll spazju mdaqqa għal grawnd. Barra dan, bl-intervent dirett tal-Isqof Cauchi, giet mogħtija għajjnuna finanzjarja, bla ebda imghax, biex setgħu jithallsu ċerti spejjeż tal-bidu, u liema flus ġew ritornati kollha fi ftit snin. Bir-raġun li l-membri tas-Subien fix-Xewkija jqisu lill-Isqof Emeritus Cauchi bhala l-akbar benefattur tal-Qasam tagħhom.

L-istess gawdex, b'mod ġeneruż, mill-għajjnuna tal-Isqof Cauchi l-Oqsma tas-Subien fix-Xagħra, l-Għarb, Għajnsielem u Ta' Sannat.

Anke' is-Sezzjoni tal-Bniet tas-Socjetà M.U.S.E.U.M. f'Għawdex gawdjet mill-għajjnuna ġeneruża tal-Isqof Nikol Cauchi. Huwa thabat hafna biex tiġi akkwistata biċċa art kbira fix-Xewkija li fuqha seta' jinbena Museum tassew sabih u modern. Fin-Nadur, huwa ta l-permess biex is-Socjetà takkwista biċċa art fi Triq it-Tigrija, li għaliha huma mistennija l-permessi sabiex tinbena d-Dar. F'Għajnsielem, ukoll, il-Museum tal-bniet akkwista biċċa art in-naħa tal-Gudja, u frott it-thabrik tiegħu, s-Socjetà tal-Museum tal-Bniet għadha tagħmel użu minn parti mill-binja ta' Dar San Ġuzepp.

Għaldaqstant bir-raġun li isem l-Isqof Emeritus Mons Nikol Ġ. Cauchi jibqa' mnaqqax b'ittri tad-deheb fl-istorja tas-Socjetà tal-M.U.S.E.U.M. f'Għawdex bhala l-akbar benefattur tagħha u li d-dejn kbir tagħha lejha jiġi b'xi mod mħallas lura bit-talb ta' kuljum biex Alla l-Imbierak jagħtih il-premju tal-Ġenna.

Esperti fis-servizzi tal-vjaġġar...



TravelServices
LIMITED

A member of the **KDM** Group

- Ġiti...
- **Cruises...**
- Titjiriet... anke tal-Low Cost
- **Lukandi... u akkomodazzjoni oħra**
- Kiri tal-karozzi u hafna servizzi oħra


Tel: Victoria Gozo: 21561212/3 Valletta: 21235772 or info@jpetravel.net

**FOLKLOR
GHAWDXI**

*Anton F. Attard
jirrakonta
u jfisser...*

dravvjet missirijietna

© Anton F. Attard



IS-SNAJJA' QODMA F'GHAWDEX

(Is-Sitta u Erbgħin Parti)

IX-XOGHOL TAN-NAR FIL-FESTI TAGĦNA (1)

Il-qawl Malti jgħid li “Festa bla nar mhix festa.” U hekk hu. Minkejja li l-eżagerazzjonijiet mhumiex xi haġa sabiħa, imma biex attivit  ta tkun liema tkun tingħata importanza, fiha jrid ikun hemm għamla ta' hoss. Haġa li ma tagħmel ebda hoss tkun bħal haġa mejta. U mbagħad ma ninsewx li n-nar barra l-hoss għandu wkoll il-viziv tiegħu, dak li jidher. Viżiv pirotekniku, maħdum bis-sengħa, sabiħ u li jghaxxaq.

Sa mill-antik fil-festa tagħna kienu jsiru l-hsejjes. Qabel il-**murtali** dawn il-hsejjes kienu jsiru bil-**kanuni** u bil-**maskli**. F'festi antiki u ta' portata nazzjonali bħalma kienu Santa Marija, il-Vitorja, San Ġwann, l-Imnarja, San Girgor, il-Milied, il-Għid il-Kbir, kienu jisparaw il-**kanuni** u l-**maskli** bi spejjeż tal-Gvern jew tal-*Universitas* ta' Ghawdex u fil-festi titolari tal-bliet u tal-irhula, kienu jisparaw sempliċement il-**maskli**.

F'bosta festi kienet issir ukoll il-**huġġieġa**, l-aktar f' San Ġwann, f' Santa Marija u fil-festi ta' diversi nice  li jinsabu mxerrdin f'bosta mkejjen tal-gzejjer tagħna. Il-**huġġieġa** kienet l-aktar forma primittiva tan-nar fil-festi tagħna.

Dari, fl-ewwel nofs tas-seklu 19, kienu jinharqu wkoll xi **suffarelli** u **fxiefex** li għalihom kien isir il-hlas mill-knisja.

Jahraq il-Qatet tas-Silla!

Biex nuru kif il-festi u n-nar imorru flimkien għandna għalikom dan l-aneddotu:

Pietru Grima (miet fl-1840), li kien sagristan ta' San Ġorg, lejlet il-festa ta' San Ġorg (22 ta' April) wara tal-Imwiet kien jitla' fuq il-bejt tal-knisja b'ċorma tfal miegħu bil-lastat tal-istuta, b'zewġ qattiet tiben, bil-lixka, biż-żnied u bl-ażzar, u kien iqabbaq waħda miż-zewġ qattiet tiben, idaħħalha fil-lastat tal-istuta, jgħolliha 'l fuq, u biha jibda jaqbeż u jiġri tul il-bejt tal-korsija u jizher bħal ziemel sfrattat, filwaqt li t-tfal, wara kull pawsa,

b'lehen wiehed igħajtu: Viva ż-ziemel ta' San Ġorg! Viva ż-ziemel ta' San Ġorg!

Imbagħad jerga' jagħmel l-istess bil-qatta l-oħra.


Din kienet wirja primittiva ferm ta' bniedem li ried jiċcelebra l-festa ta' San Ġorg bin-nar u billi jirreċta ta' ziemel maħrub, bniedem li kien hekk iħobb lil San Ġorg li jingħad li kien imur quddiem il-kwadru titolari u jsellimlu l-ewwel haġa qabel ma jibda x-xogħol u l-aħħar haġa meta jispiċċa.

Il-Maskli

Qabel ma bdew isiru l-murtali tal-karti li jtilgħu fl-ajru, l-isparar kien isir bil-**maskli**, xorta ta' faqqaturi kkargati bil-porvli li, meta jiġu sparati, jagħmlu hoss qawwi bħal ta' bomba.

Masklu jkun bħal bott oħxon tal-hadid jew tal-bronż, il-qiegħ usa' mill-wiċċ, b'widna minfejn jintrefa'. Il-porvli kien jiġi ppressat fil-masklu b'virga tal-bronż. Ma kinitx tintuża virga tal-hadid biex jiġi evitat li jtir xi xrar u l-masklu jispara b'periklu kbir għal min ikun qiegħed jikkargah. Fil-ġenb tiegħu kien ikun hemm toqba żgħira minfejn tidhol il-niċċa, inkella l-*fgum*. Il-*fgum* kien ikun porvli iswed imxarrab u li jiddaħħal minn din it-toqba żgħira u jithalla jinxfef.

Wara li l-masklu kien jiġi mimli bil-porvli u ppressat sewwa, kienu jippressaw fuq ġebba mfarrka jew karti. L-ippressar kien isir b'mazza żgħira jew mazzola tal-injam. Imbagħad, jitqiegħed fuq ċint biex jiġi sparati. F'Ghawdex il-maskli kienu jiġu sparati għall-festi ta' San Girgor, il-Għid il-Kbir, Santa Marija, il-Vittorja, Sant'Orsla, u kien iħallas għalihom il-Gvern. Dawn kienu jiġu sparati minn fuq iċ-ċint ta' xi bastjun tal-Gran Kastell, l-aktar dak ta' San Mikiel, fejn illum hemm l-arloġġ, mill-fjank tal-lvant.



Ta' min iġhid li kien hemm żewġ tipi ta' maskli, il-kbar u ż-żgħar. Sett ta' maskli antiki jinsabu għall-wiri fil-Mużew tal-Folklor taċ-Ċittadella.

In-Nar tal-Art

Aktar ma beda jgħaddi ż-żmien, u l-pajjiż beda ġej 'il quddiem, allura beda jsir u jinħadem kull xorta ta' nar b'munizzjon li mhux biss jaqbad imma wkoll li jagħmel splużjoni u allura hoss. Il-Maltin u l-Għawdxin din it-teknika tal-logħob tan-nar aktarx tgħallmuha mill-Isqallin fejn hemm ukoll tradizzjoni qawwiya ta' logħob tan-nar ta' kull xorta.

Il-logħob tan-nar (il-piroteknika) jista' jinqasam f'żewġ tipi: **nar tal-art** u **nar tal-ajru**. It-teknika ta' kif jinħadem hija kważi l-istess, imma dak tal-art jinħaraq fl-art, u dak tal-ajru, jinħaraq fl-ajru, wara li jitla' mill-art.

Liema huwa l-logħob tan-nar tal-art? Għandna qabel xejn il-**giggifogu** (*guoco di fuoco* jew logħob tan-nar), li jfisser kull xorta ta' **rdieden**, **disinni jixegħlu** u oħrajn **mekkanizzati** li jduru bis-saħħa ta' funtani tal-kulur, b'tifqigh ta' bombi żgħar fit-truf tagħhom. Fost l-irdieden tal-giggifogu nsibu **l-irdieden tat-temp** li jinħarq wahda wahda bit-temp, **il-miġnuna**, li tinqala' u ttir fl-ajru u li ġieli spicċat ukoll fl-art! Insibu wkoll kull xorta ta' **funtani**, **fxiefex**, **stoppini**, **trikki-trakki** u **t-tapit** fl-aħħar. Kull xorta ta' nar iehor bħal **flares**, li jiġu sparati fl-ajru, **fjammi** u **toroċ** li jinżammu fl-idejn, u **rdieden** żgħar ta' b'wahda. Hemm ukoll il-**gassijiet** li jarmu haġna dawl u oħrajn li meta jinħarqu jtajru haġna stilel u jagħmlu sabiħ haġna waqt id-dhul tal-istatwa fil-knisja.

Illum il-ġurnata qegħdin ukoll naraw b'cejjeċ ta' giggifogu li jinkludu fihom disinji ġodda b'mekkanizmi originali u b'materjal ġdid.

Mal-giggifogu, insibu wkoll diletanti li jagħmlu xi **vapur** jiġri fuq habel tal-**wire** min-naħa għal oħra tal-pjazza li haġna minnhom dawn il-vapuri, ma nafx għaliex, jehlu fin-nofs!

Ir-Rabat, Għawdex, nhar id-dimostrazzjoni, l-istatwa kienet titla' fost il-ħruq tal-giggifogu fi Triq ir-Repubblika (It-Tigrija), drawwa sabiha li dawkl li jhobbu jivandalizzaw l-istituzzjonijiet tradizzjonali jidher li sabulha tarfha wkoll. F'lejlet il-festi jsir ħruq tal-giggifogu fi Pjazza Savina, jew fi Pjazza San Frangisk, jew anki fi Triq it-Tigrija quddiem il-Għassa tal-Pulizija, post li reġa' beda jintuża għal hekk fis-sena 2011. Ġieli jinħaraq ukoll nar tal-art fi granet oħra tal-festi.

Fl-irhula ta' Għawdex in-nar ta' l-art aktarx li jinħaraq fil-pjazza tar-raħal.

Man-nar tal-art tagħmel ukoll il-**musketterija**, li dari aktar mil-lum, kienet tiġi sparata minn fuq il-bjut fil-bidu ta' xi funzjoni, marċ jew attività oħra ta' matul il-festa.

Is-sfatar tan-nar dari kienu johlqu wkoll atmosfera ta' briju qawwi. Dari kienu popolari haġna, mbaġhad inqatgħu minħabba xi abbuži u kienu reġgħu ġew introdotti, imma ma damux wisq, kif għidna, minħabba xi abbuži, bħalmeta tispara xi wahda f'id xi haġd, inkella tintelaq fl-art tiġri qalb in-nies, avolja mhux dejjem apposta.

Hawnhekk, ma ninsewx xi jgħid il-qawl Malti: "In-nar jagħmlu l-bniedem u jaharq x-xitan." F'xi postijiet f'dawn il-gzejjer, infatti, insibu d-drawwa li qabel ma tinħaraq kull raddiena jindaqq **tokk bil-qanpiena** l-kbira biex igerru lil hemm **ix-xitan** li ma jiġix jaħraqha hu r-raddiena u tispicċa tinħaraq hażin!

(jissokta)

Book your wedding with CVC...
because we are different !

Digital Photography ● Guest Book
Traditional Album ● Digital Wedding Album
Broadcast Video Production

CVC
citadel video communications
audiovisual productions
www.gozotv.com


BY THE BASTION ROAD, VICTORIA GOZO, MALTA
TEL: 21 551 936 - 27 551 936

PRODUCERS OF AWING WIRING GħAWDEX KLEEM EMERALDITEHS MALTA COLLECTIVE THE GOSWOLD GOSWOLD

CVC Marketing Ltd
A Citadel Video Communications Company

Ftit fatti u kummenti

2013... jew 2020!




kitba ta' Dr. MARIO SALIBA MD MSc MMCFD

Le, dan mhux żball tal-istampatur! Ninsabu resqin għall-bidu tas-sena 2013. Dakinhar żgur li ser naraw hafna affarijiet godda f'Ghawdex. Mill-kliem inkunu għaddejna għall-fatti. Ir-riżultati jkunu hemm biex jarahom u jmisshom kulhadd. Issa żgur li rridu niġġudikaw fuq dak li sar u mhux dak li kien intqal jew imwiegħed.

L-ewwel u qabel kollox il-fizjonomija t'Ghawdex inbiddlet u bdiet tieħu d-dehra ta' gżira ekoloġika. Tlieta fil-mija tal-elettriku kollu f'Ghawdex (tlett darbiet aktar mis-sena l-oħra) ġa qed ikun iġġenerat minn sistemi alternattivi ta' pannelli fotovoltajiċi u turbini tar-riħ. Il-widien huma mimlija bl-ilma u mdawrin b'hitan sbieħ biex jilqgħu l-ilma u ma jkunx hemm periklu għan-nies li johorġu xi passigġata fil-kampanja. Il-hitan tas-sejjeħ ukoll ġew kollha mibnijin mill-ġdid u l-passaġġi qalb il-kampanja kienu mnaddfin mill-iskart u l-imbarazz u li nġema' matul is-snin.

Ghawdex sar il-mira ta' eluf ta' turisti li jħobbu l-kampanja u jippreferu jgħaddu l-vaganzi tagħhom billi jmorru passigġati għat-tul u jiskopru n-natura, l-flora u l-fawna tal-gżira tagħna. Dawn ser isibu l-kampanja nadifa, passaġġi mnaddfa u l-widien b'ilma ġieri u safi.




Il-bajjiet tagħna saru aċċessibbli permezz ta' toroq sbieħ li jikkumplimentaw it-toroq prinċipali li ġew mibnija mill-ġdid bil-għajnuna tal-Unjoni Ewropea. Kull turist li jżur Ghawdex ser issa jista' jmur f'dawn il-bajjiet mingħajr taħbit permezz tal-*Arriva* jew bil-karozza li jikri peress li jkollu d-direzzjonijiet kollha biex iwassluh. Tant iħossu komdu li jisthajlu qiegħed f'pajjiżu bid-differenza li fi ftit hin jista' jiskopri hafna affarijiet ta' sbuħija naturali, kultura, arti, arkeoloġija u storja. It-turist jista' wkoll igawdi iktar il-kosta ta' madwar Ghawdex għax din ukoll għaddiet minn pjanijiet maħsuba apposta.

Mawra sal-port tal-Mġarr illum hija differenti għax tista' tgawdi passigġata fiz-*Żewwieqa* fejn tara daww il-jottijiet sbieħ li hemm sorġuti. Wieħed jista' jara ukoll esebita dik li hi l-unika dgħajsa tal-Latini li għad fadal f'Ghawdex. Fl-aħħar din id-dgħajsa tipika Ghawdxija sibnielha post permanenti biex tibqa' titgawda mill-ġenerazzjonijiet tal-futur.

It-turist mhux talli jsib toroq godda mingħajr ħofor imma talli meta jasal iċ-*Ċirkewwa* biex jaqbad il-vapur isib *terminal* ġdid fjamant bil-kumditajiet kollha u l-vapuri ġejjin u sejrini mingħajr ma joqgħod xi siegħa jistenna. Dan ikun l-ewwel hjiel ta' x'ser isib meta jasal f'Ghawdex. Meta mbagħad ikollu dik l-esperjenza pożittiva f'Ghawdex tant ikun kuntent li dak il-hin stess jiddeċiedi li l-ewwel darba li jkun jista' jiġi vaganza f'Ghawdex direttament mhux għal ġurnata biss, kif għamel issa, u jirrikkmanda wkoll lill-ħbiebu biex jagħmlu l-istess għax veru ha gost u ha lura l-valur tal-flus li nefaq.

Imma Ghawdex mhux għat-turisti biss qiegħed. L-isptar tagħna kien ingħata *face lift* u tnaddaf mill-ħmieġ li kont issib u l-kuritur inksew bl-irham. Barra l-magni godda tal-*X-rays*, l-isptar issa għamlu wkoll teatri godda tal-operazzjonijiet biex daww li jkollhom bżonn operazzjoni jkollhom moħħhom mistrieħ li tista' ssirilhom f'Ghawdex u mhux jispiċċaw Malta bogħod mill-għeżieħ tagħhom. It-tobba u professuri tal-isptar ikollhom il-mezzi kollha biex iwettqu xogħolhom mingħajr hafna nuqqasijiet. Ikollhom il-faċilità biex jikkomunikaw ma' kollegi oħra f'Malta u barra minn Malta biex il-pazjent jingħata l-aħjar kura possibbli f'Ghawdex stess. Min huwa marid bil-marda tal-kanċer ikun jista' jingħata l-kura f'Ghawdex u mhux irid imur Malta meta saħħtu hija dgħajfa hafna.

Iż-żgħażaġh Ghawdxin jistgħu jsibu xogħol f'Ghawdex għax f'Ghawdex issa nġieb investment tal-IT, tant



li l-qgħad naqas iktar mir-rata medja ta' Malta. Numru ta' żgħażaġh Maltin qed jithajru jigu jaħdmu f'Ghawdex minflok ma' jsiefru barra minn Malta. Dan għaliex f'Ghawdex jistgħu jsibu impjieg *full-time* u b'kundizzjonijiet u pagi tajbin. Il-*businessmen* Għawdxin għandhom moħħhom mistrieħ li jistgħu jinvestu flushom hawnhekk stess permezz ta' '*micro-enterprise park*'. Is-sajjed Għawdxin mhux ser ikollu problemi bil-hut li jaqbad għax ser ikollu pixkerija ġdida u moderna. Hekk ukoll igawdi l-konsumatur Għawdxin.

L-istudenti universitarji bdew jagħmlu l-eżamijiet tagħhom fil-kampus tal-università f'Ghawdex. Bdeu isiru diversi korsijiet tal-baċcellerat u diplomi fosthom diploma fl-Agricoltura peress li issa hemm *video conferencing* mal-univeristà f'tal-Qroqq. Iktar adulti qed jithajru jergħu jaqbd u l-istudju billi jsegwu kors tal-*Masters* mill-kampus f'Ghawdex.

It-tfal u ż-żgħażaġh Għawdxin qed ighixu iktar f'saħħithom u naqset fosthom il-hxuna żejda għax bdew jagħmlu iktar eżerċizzju billi għandhom faċilitajiet sportivi madwar l-irħula kollha, '*open air studios*', pixxina f'Ta' Xhajma, kumpless sportiv rinnovat u modernizzat li jħabbata ma' dawk ta' barra. Il-korsa taż-żwiemel f'Ta' Xhajma bdew jorganizzaw tigrijiet kull gimġha u l-familja kollha issa tista' tgawdi għax hawn sar park nazzjonali bil-faċilitajiet ta' rikreazzjoni għall-familja kollha, b'ħafna faċilitajiet sportivi u rikreattivi.

Min jigi Għawdex isib fejn jiparkja speċjalment fir-Rabat fejn sar parkeġġ taħt l-art. Bdejna ngawdu arja nadifa u inqas kongestjoni tat-traffiku speċjalment fir-Rabat, għax issa trakkijiet kbar m'għadhomx jithallew iġħaddu minn Triq ir-Repubblika. Ġa bdew jithaddmu wkoll l-ewwel karozzi bl-elettriku madwar u ġol-belt.

Żjara fiċ-Ċittadella hija ferm pjaċevoli u thallilek memorji sbieħ. Il-pjazza flimkien mal-bini storiku li hemm, ġew restawrati. Tiehu gost iżżur iċ-ċentru ta' informazzjoni li hemm b'mezzi moderni tal-*media* biex jispjegaw lill-

pubbliku dak li ser jaraw. Id-dwal godda taw dehra iktar nadifa u t-toroq irrangati flimkien mad-djar li nbew mill-ġdid fiċ-ċentru tal-belt l-antika tiehu gost tghaddi minnhom, għax qisek qed tghix f'dak iż-żmien. Il-ġibjun huwa biċċa xogħol arkitettonika unika u tajjeb li tmur tarah.

Min ikollu bżonn imur il-qorti mhux ser isib iktar tbatija għax dan inbena ġdid f'post fejn tista' tipparkja u mingħajr dik l-inkonvenjenza kollha. Ovvjament hemm iktar kumdità u ċerti kawżi tal-appell bdew ukoll jinstemghu f'Ghawdex b'mod regolari, għax issa għandna mhallef residenti f'Ghawdex...

F'daqqa waħda stenbaht u qomt b'ugħigh ta' ras, u rrealizzat li kont irqadt fuq is-sufan quddiem it-televisin, waqt li kont qed nara programm ta' diskussjoni dwar Għawdex! Kont qed noħlom!

Nota Editorjali: Dan l-artiklu nkiteb f'Diċembru 2011

Xerri l-Bukkett



Bar

Restaurant Pizzeria


Dine while enjoying the best view in the Maltese islands

Triq iż-Żewwieqa Qala

Tel. 21553500

Esperjenza

Djalogu Wiesa' bejn Żgħażaġh Ewropej u Ċinizi



kitba ta' RYAN MERCIECA

2011 immarkat mhux biss is-Sena Ewropea tal-Volontarjat, iżda wkoll is-Sena UE-Ċina taż-Żgħażaġh li kelli l-opportunità li niġi magħżul biex bhala ambaxxatur taż-żgħażaġh nirrappreżenta l-Ewropa u Malta għal din is-sena importanti.

Kienet ċertament esperjenza rikka, li jien se nġożż matul il-hajja tiegħi. Li kelli l-opportunità biex nesperjenza l-kobor taċ-Ċina mhux biss għall-poter ekonomiku tagħha, iżda wkoll għall-kapital uniku tal-kultura u l-valuri li għandha, mhix opportunità ta' kuljum.

Matul is-sena l-għanijiet prinċipali tas-Sena taż-Żgħażaġh kienu li jippromwovi djalogu interkulturali u ssahha ftehim reċiproku u l-hbiberija bejn iż-żgħażaġh Ewropej u Ċinizi, thegġeg liż-żgħażaġh dwar il-kura u tappoġġja l-iżvilupp ta' relazzjonijiet UE-Ċina, jiksibu l-impatt estensiv u pożittiv u jgħinu sabiex jiżguraw li l-kooperazzjoni bejn deċizzjonijiet politiċi kif ukoll bejn organizzazzjonijiet taż-żgħażaġh huma sostenibbli wara l-2011.


L-importanza tal-avvenimenti kien evidenti b'mod ċar mill-preżenza qawwija tal-midja Ewropej u Ċinizi. Iċ-ċerimonja tal-ftuħ fi Brussell f'Jannar lahaq il-quċċata tagħha meta dikjarazzjoni kongunta kienet iffirmata minn Androulla Vassiliou, Kummissarju Ewropew għall-Edukazzjoni, Kultura, Multilingwiżmu u Żgħażaġh, u Wang Xiao, President tal-Federazzjoni taż-Żgħażaġh taċ-Ċina.

F'Beijing fi Frar, il-Prim Ministru Wen Jiabao attenda għall-ftuħ taċ-ċerimonja waqt li għadda l-messaġġ tiegħu lill-partecipanti u ltaqa' mad-delegazzjoni tal-UE għaż-żgħażaġh. Matul din iċ-ċerimonja, anke l-UE-President Jose Manuel Barroso wassal il-messaġġ tiegħu b'*video conferencing*. Huwa ddikjara li s-sena taż-żgħażaġh toffri bażi (*platform*) interattiva għal nies Ewropej u Ċinizi żgħażaġh biex itejbu l-fehim reċiproku u l-hbiberija u kif ukoll biex igibu vitalità fir-relazzjonijiet bejn iċ-Ċina u l-UE. Matul dawn iċ-ċerimonji, iż-żewġ naħat għarfju l-importanza ta' investiment fiż-żgħażaġh u li rrikonoxxew l-irwoli ewlenin taż-żgħażaġh fis-soċjetà. Barra minn hekk, u nemmen bis-shif f'dan, li ttejjeb il-kooperazzjoni u djalogu fil-qasam taż-żgħażaġh hija essenzjali għal għarfien reċiproku u biex titnehha kull preġudizzju li jistgħu jeżistu bejn ir-regjun Ewropej u ċ-Ċina. Għal din iċ-ċerimonja ahna wkoll kellna laqgħat u diskussjonijiet fi Guiyang, belt kapitali tal-provinċja ta' Guizhou.

Ukoll f'dan l-avvent, jien kelli l-possibiltà li naghmel żjara ta' korteżija lil Dr Joseph Cassar, Ambaxxatur ta' Malta għar-Repubblika tal-Poplu taċ-Ċina. Matul din il-laqgħa ahna ddiskutejna l-irwol kruċjali taċ-Ċina fil-preżent u fil-gejjieni flimkien mar-relazzjonijiet bilaterali bejn Malta u ċ-Ċina.

F'Lulju komplejna bil-konferenzi u laqgħat f'Beijing u Xi'an fejn ahna ddiskutejna iż-Żgħażaġh u l-Iżvilupp Sostenibbli, inkluż enfasi fuq: *green volunteering*; *green transportation*; *green consumption*; u *green creativity*. Din l-esperjenza tagħtni aktar għarfien dwar kif ahna għandna nippjanaw u nimplimentaw il-viżjoni ta' Eko-Għawdex.

Xahar wara ergajna, ltqajna f'Shenzhen u Guangzhou, fejn bhala żgħażaġh kemm mill-Ewropa u ċ-Ċina esplorajna partecipazzjoni taż-żgħażaġh, kontribuzzjoni għad-dibattitu dwar temi bħal: servizzi ta' volontarjat;





servizz u żvilupp tal-komunità; il-ġenerazzjoni ġdida u l-integrazzjoni soċjali; parteċipazzjoni taż-żgħażaġh fil-policy making fiċ-Ċina u l-Ewropa.

F'Settembru aħna ergajna ltaqjna fi Brussell, għal *China-Europe Symposium* dwar l-Iżvilupp tax-Xogħol taż-Żgħażaġh. Din il-laqgħa giet fi hdn il-qafas tal-Konvenzjoni Ewropea taż-Żgħażaġh dwar il-Volontarjat.

L-għeluq ta' din iċ-ċerimonja seħhet f'Ottubru fejn kellna *summit* taż-żgħażaġh li kkonsista minn taħlita ta' sessjonijiet plenarji u diskussjonijiet fi gruppi tematiċi ta' hidma li ffukaw fuq iż-żgħażaġh f'soċjetà li qed tixjieh;

Dinja multi-polarità u l-irwol ta' organizzazzjonijiet reġjonali; il-bidla fil-klima u l-Iżvilupp Sostenibbli. L-avvenimenti kienu miżmuma f'Beijing u Tianjin.

Dawn l-esperjenzi kienu rikki mhux biss bl-għarfen relatati mas-Sena UE-Ċina taż-Żgħażaġh 2011 iżda wkoll bl-esperjenzi mill-aqwa ta' hbiberiji, il-kooperazzjoni u l-edukazzjoni informali. Madankollu ferm kuntent li kelli x-xorti ta' esperjenzi sbieh u mill-aqwa taċ-Ċina reali, li huwa b'xi mod differenti minn dak li huwa spiss jiġi pprezentat mill-midja. Ftehim bħal dan jista' jiġi mmissel mill-inizjattivi li jibnu pontijiet bejn iż-żgħażaġh taż-żewġ reġjuni u li mbagħad ikun jista' jiġi żviluppat f'kooperazzjoni aħjar.

 **HILITE**

HARDWARE STORE
FRANCO - BELGE
FIRE PLACES

Importers of
Copper Pipes & Fittings
Lava Solar Heaters
Adensa Space Heaters
and Fire Places

113, St. Bert Street, Xewkija, Gozo
 Tel: 2155 5736 • Fax: 2155 5525
 Mob: 9947 8884

The Liqueur Shop

THE LEADING WINES, SPIRITS, & TOBACCO MERCHANTS IN GOZO


14, ST. GEORGE'S SQ., VICTORIA, GOZO.
 TEL: 21 556 531
 FAX: 21 555 809

Prop. J.C. Mejlak Zammit

FREE HOME DELIVERY

Rapport

Il-Moviment Azzjoni Soċjali (MAS) għandna bżonnu illum aktar minn qatt qabel



kitba ta' ALFRED GRECH

Mons. Fortunato Mizzi, illum mimli bl-ghomor waqqaf il-Moviment Azzjoni Soċjali f'Malta fl-1955. Il-hsieb prinċipali kien li jintegra l-valuri tal-Vanġelu fil-hajja ta' kuljum tal-Insara – fil-hajja tal-familja, fil-hajja privata, fid-dinja tax-xogħol u r-relazzjonijiet industrijali, fil-politika u fil-mistrieħ u d-divertiment. Dan għaliex fid-dinja l-ġdida ta' wara t-Tieni Gwerra Dinjija kien dejjem qed jikber id-distakk bejn dak li wiehed jemmen u l-mod ta' hajja li bih jgħix. Donnu r-religjon u l-valuri tagħha kienu validi biss għal dawk il-mumentanti qosra li wiehed jgħaddi fil-knisja.

M'għandi l-ebda diffikultà ngħid li Mons. Fortunat hu bniedem viżjonarju – b'viżjoni kbira għall-bniedem. Il-proġetti l-kbar li holom u li wettaq fil-hajja twila tiegħu huma xhieda hajja ta' dan – il-Koperattiva tal-Bdiewa u Koperattivi oħra, il-ġurnal *il-Qawmien*, ir-Radju tal-MAS, il-Kumpless tal-MAS ġewwa Għajnsielem. Il-MAS ħadem bis-shiħ biex isaħħaħ it-tradeunioniżmu independenti. Kellu żewġ *trade unions*, waħda l-*Workers and Family Union* (WFU) u oħra għall-ħaddiema nisa, Organizzazzjoni Impjegati Nisa (OIN). Flimkien kellhom 'il fuq minn 4000 membru. Meta nħass il-bżonn, il-MAS ittrasferiet il-membri tagħha lil *union* independenti li saret l-UHM, minkejja li dan kien ifisser saġrificju finanzjarju kbir. Dan hu xi ftit mill-frott ta' Mons. Mizzi.



U jekk il-MAS f'Malta nbeda minn bniedem ta' din l-istatura, xejn inqas nistgħu ngħidu għal Għawdex fejn il-MAS dahal fl-1957 grazzi għall-isforzi tal-mibki l-E.T. Mons. Isqof Nikol Ġuzeppi Cauchi, dakinhar Kappillan ta' Fontana. Anke Dun Nikol, f'dak iż-żmien hekk bikri meta Għawdex kien għadu jxidd il-libsa rurali tiegħu, fehem li s-soċjetà ta' madwaru kienet qed tinbidel u għalhekk, jekk it-tagħlim tal-Vanġelu kellu jibqa' relevanti għall-familji tagħna kien hemm bżonn li jiġi nkarnat fil-hajja ta' kuljum b'mod iktar sistematiku.

Naturalment dan il-Moviment ġabar madwaru għadd ta' segwaċi li matul il-mogħdija taż-żmien taw il-kontribut tagħhom għat-tishiħ ta' din l-għaqda kemm f'Malta kif ukoll f'Għawdex. F'Għawdex il-Moviment Azzjoni Soċjali dejjem kien attiv. Il-dar tal-Moviment tinsab fi Triq Pompej ir-Rabat fejn isiru l-laqgħat u l-korsijiet diversi li jsiru minn żmien għal żmien. Fost dawn il-korsijiet li wħud minnhom saru bil-kollaborazzjoni mal-Fergħa t'Għawdex tal-Università ta' Malta, ta' min isemmi dawk għan-*nurses* fl-isptar, għall-*carers* tal-familjari morda jew anzjani tal-*leadership*, tal-*public speaking*, tat-tagħlim soċjali tal-Knisja u dan l-aħħar tat-*Time Management* u ieħor tal-*Parental Skills*. Dawn il-korsijiet dejjem ġibdu attendenza tajba u ġew apprezzati ferm.

Bla dubju l-attività l-iktar sinonima mal-MAS f'Għawdex hija l-Ġimgha Soċjali. Mit-twaqqif tiegħu fil-ġżira tat-tliet għoljiet, il-MAS dejjem ħabrek biex ixerrred it-tagħlim soċjali tal-Knisja; misjub l-iktar fid-dokumenti tal-Konċilji, partikularment Vatikan II, u fl-encikliċi tal-Papiet ibda mill-famuża *Rerum Novarum* tal-Ljun XIII sa dawk tal-Beatu Ġwanni Pawlu II u ta' Benedittu XVI. Żgur li l-parroċċi f'Għawdex kellhom il-grazzja ta' Ġimgha Soċjali; hafna minnhom iktar minn waħda. Kif jixhed l-isem stess ta' din l-inizjattiva, Ġimgha Soċjali tkun tikkonsisti f'konċentrazzjoni ta' tagħlim fuq medda ta' ġimgha jew ħmistax f'parroċċa partikulari dejjem bil-permess tal-Arċipriet jew Kappillan u bil-kollaborazzjoni tal-Kunsill Parrokkjali. Jiġi ppreperat programm minn xhur qabel li jkun jinkludi laqgħat għall-kategoriji – tfal, zghazagh, għarajjes, ġenituri, anzjani, studenti universitarji, professjonisti u ħaddiema, żjajjar fl-iskejjel, programmi tar-Radju, seminars u diskussjonijiet. Hafna drabi jkunu mistiedna kelliema esperti fil-qasam tagħhom, kemm Għawdxin kif ukoll Maltin.



Fis-Sena 2000, il-MAS vara l-Proġett tal-Millennju bil-ħsieb li jagħmel is-soċjetà Għawdxija iktar konxja mill-problemi li kienu qed jolqtu t-tessuti soċjali tal-gżira. F'dan l-isfond ġew avvċinati diversi persuni kkwalfikati li preparaw studju rigward oqsma speċifiċi bħalma huma l-edukazzjoni, is-saħħa, ix-xogħol u r-relazzjonijiet industrijali, l-ambjent, il-ġustizzja soċjali, l-ekonomija, il-wirt storiku, il-*media* u t-trasport. Dawn ġew ipprezentati waqt *seminars* li saru apposta matul is-sena millenarja bil-ħsieb li 'l quddiem jingabru u jiġu ppubblikati. Dan ix-xogħol issa wasal fl-aħħar fażi tiegħu u b'din il-pubblikazzjoni, il-MAS ikun qed jagħti l-kontribut tiegħu lis-soċjetà Għawdxija billi jitfa' dawil fuq is-sitwazzjoni preżenti u joffri soluzzjonijiet.


U jekk qed insemmu l-pubblikazzjoni ta' dan il-ktieb tal-Millennju, ta min jgħid li din mhix xi eċċezzjoni ta' darba. Il-MAS hu magħruf ukoll għal diversi publikazzjonijiet ta' kotba u fuljetti, l-iktar dwar aspetti soċjali. Ta' min isemmi li għal diversi snin il-MAS kien jipubblika l-ġurnal 'il-Qawmien', b'diversi artikli ta' interess. Fl-aħħar deċennju tas-seklu għoxrin il-MAS f'Ghawdex daħal għall-Proġett kbir, il-Kumpless t'Għajnsielem li oġġinarjament kien immirat biex iservi ta' Ċentru għall-Anzjani. Il-flus li kienu involuti fil-bini ta' dan il-Proġett bi shab mal-Knisja Għawdxija li tat

l-art għal somma nominali u l-Gvern kienu jlahħqu mal-kwart ta' miljun lira Maltin. Matul is-snin inbidlu diversi ċirkostanzi u għalhekk riċentement sar ftehim mal-Kurja t'Ghawdex biex issa l-parti amministrattiva tal-bini li tinkludi sala, kċina, uffċċju, *lift*, *restaurant* u kmamar oħra qed tintuża mill-MAS l-iktar bħala *Day Centre* għall-Anzjani u attivitajiet oħra bħal konferenzi, *seminars* u irtiri, filwaqt li l-*block* ta' 12-il *flat* ser jiġi amministrat mill-Kurja t'Ghawdex.

Il-MAS jorganizza wkoll attivitajiet ta' ġbir ta' fondi bħal *Bar-B-Qs* u *Bazaars* biex ikun jista' jlahħaq mal-ispejjeż kurrenti u l-manutenzjoni tal-Post Ċentrali fir-Rabat. Barra minn hekk il-MAS għandu diversi sostenituri u benefatturi li jagħtu l-kontribut tagħhom ukoll. Il-Kumitat tat-tmexxija f'Ghawdex jiltaqa' regolarment darba fix-xahar taħt il-presidenza tal-Kan. Ġużeppi Sacco li issa ilu għal snin twal involut fil-Moviment. Il-Kumitat iżomm ruħu aġġornat bis-sitwazzjoni soċjali u politika fil-pajjiż u jroġ *media releases* biex isemma leħnu fuq diversi kwistjonijiet li jkunu qed jiġu diskussi fil-pajjiż; dejjem skont il-valuri u l-prinċipji tiegħu. Naturalment il-preżenza ta' iktar membri tghin biex dan il-Moviment jibqa' haj u rilevanti u għalhekk minn dawn il-paġni nagħmel appell lil dawil li għandhom għal qalbhom il-progress veru t'Ghawdex biex ma joqogħdux lura.

RAYMOND CEFAL TAL-KELBA LTD.

- BUILDING CONTRACTOR
- CRANE &
GENERATOR HIRE



"RayRita", Triq it-Tempju, Qala, Gozo.
Tel: 2155 7847, 2156 2532 Mob: 9949 3169

Passiġġata Biblika - 69

"Mela dak li Alla għaqquad, ma jhollux il-bniedem." (Mt 19:6)

Iż-Żwieġ Kattoliku u d-Divorzju: Harsa Biblika

minn Fr. Charles Buttigieg

Żwieġ Kattoliku u Żwieġ Ċivili

Bi żwieġ kanoniku nifhmu żwieġ li jsir skont il-liġi tal-Knisja Kattolika. Il-Kattoliku hu obligat li jidhol fiż-żwieġ skont ir-riti tal-Knisja u l-forma kanonika, li titlob preżenza tas-sacerdot jew tad-djaknu u żewġ xhieda. Żwieġ ċivili huwa żwieġ li huwa ċelebrat skont il-liġijiet tal-Istat u l-forma mitluba minn dawn l-istess liġijiet ċivili. Il-Knisja tghallem li ż-żwieġ ta' kull Kattoliku jrid isir skont il-liġijiet u l-formalitajiet stabbiliti u mitluba minnha. Għalhekk f'każ li xi Kattoliku jagħzel żwieġ ċivili, f'għajnejn il-Knisja dan iż-żwieġ ma jghoddx bhala sagrament.

Ġesù, iż-Żwieġ u d-Divorzju

Fid-Dewteronomju (24:1) insibu li jekk raġel isib fil-mara nuqqas ta' xi haġa, jiktbilha l-kitba tal-hall u jibgħatha minn daru. Ir-raġel biss seta' jholl iż-żwieġ. Però skont interpretazzjoni tar-rabbini tannaitiċi (*Tannaim*) il-mara setgħet iġġiegħel lir-raġel sabiex jibgħatha, imma huwa jibqa' dejjem l-aġent tal-hall taż-żwieġ. Anke il-Koran jitellem mis-setgħa assoluta tar-raġel li jtemm iż-żwieġ tiegħu u jibgħat 'il barra lil martu mingħajr ma hu marbut li jagħti raġuni għaliex keċċieha (ripudju). Ir-Rabbini Lhud kienu jaqblu bejniethom li r-raġel ma jstax jibqa' ma' mara jekk issir adultera. L-iskola stretta tax-Xammaj kienet taqbel ma' dan meta kien ikun hemm każ ta' adulterju, waqt li l-iskola ta' Hillel kienet tapplika d-divorzju għal kull nuqqas anke jekk ikun żgħir; per eżempju r-Rabbi Akiba (c.135 a.d.) jgħid li anke ikel misjur


hażin mill-mara jġġustifika l-fatt li titkeċċa mir-raġel. Dan kollu kien minhabba l-ebusija tal-bniedem imma fil-bidu ma kienx hekk. Alla ma jridx id-divorzju.

Ġesù mistoqsi dwar din il-kontroversja ta' dawn iż-żewġ skejjet tax-Xammaj u tal-Hillel, wieġeb b'mod ċar u anke radikali għal dak iż-żmien, "**Ma qrajtux li min halaq sa mill-bidu halaqhom raġel u mara u qal: 'Għalhekk ihalli raġel 'il missieru u 'l ommu u jingħaqad ma' martu, u jsiru t-tnejn ġisem wiehed?'** Għalhekk mhumiex aktar tnejn, imma wiehed. Mela dak li Alla għaqquad, ma jhollux il-bniedem." (Mt 19, 4-6) Kristu għallem li ż-żwieġ hu indirizzat għall-għaqda bejn Alla u l-bniedem u jtenni żwieġ monogamiku u jagħti iktar awtonomija lill-mara. Huwa jipprojbixxi esplicitament iż-żwieġ wara l-hall, hu jsejjahlu adulterju: raġel li jibgħat lil martu u jizzewweġ oħra jagħmel adulterju; u mara li tibgħat lil żewġha u tiżzewweġ iehor tagħmel adulterju. "**Min jitlaq 'il martu u jizzewweġ oħra, jiżni minhabba l-oħra, u jekk hi titlaq 'il żewġha u tiżzewweġ iehor, tiżni.**" (Mk 10, 11-12, kif ukoll Luqa) Fil-diskors tal-Muntanja nsibu lil Ġesù jgħid, "Intqal ukoll: Kull min jitlaq 'il martu, jagħtiha l-kitba tad-divorzju. **Imma jien nghidkom: Kull min jitlaq 'il martu, barra mill-każ ta' rabta hażina, iġegħilha tiżni, u kull min jizzewweġ il-mitluqa jiżni**" (Mt. 5, 31-32) San Pawl ikompli fuq din il-linja ta' Kristu u għalhekk jagħti tifsira kristologika liż-żwieġ.

Il-Pastorali tal-Knisja

Mela huwa ċar mill-Iskrittura u mill-liġi t'Alla li l-Kattoliku ma jstax jaċċetta d-divorzju. Issa li hawn f'Malta dahlet din il-liġi tad-divorzju, x'ser tkun il-pastorali tal-Knisja? Żgur li rridu nkomplu nsahħu ż-żwieġ nisrani permezz ta' preparazzjoni tajba u formazzjoni sħiħa, kemm qabel iż-żwieġ u kemm wara. **L-ewwelnett nergħu nfakkru li jekk tnejn miżzewga validament bil-Knisja u jgħibu d-divorzju miċ-ċivili u wahda jew it-tnejn li huma tidhol f'unjoni oħra ċivili, mil-liġi divina t'Alla qegħdin jikkommettu adulterju.** Hafna jidhrilhom li l-Knisja għandha ssib xi tip ta' kompromess u hniena ma' dawki li huma ddivorzjati u qegħdin fit-tieni żwieġ. Imma...

Fil-*Gaudium et Spes* n.16 insibu; "**fil-fond tal-kuxjenza tiegħu l-bniedem jagħraf liġi li ma jagħtihiex hu lillu nnifsu, imma li huwa għandu jobdi, u l-lehen tagħha, li dejjem jgħidlu biex ihobb u jagħmel it-tajjeb u jahrab il-hażin...Il-bniedem għandu tassew liġi miktuba minn Alla f'qalbu...Imma dan-ma-nistgħux-nghiduh**



meta l-bniedem ftit ikun jimpurtah li jfittex il-verità u t-tajjeb, u meta l-kuxjenza ssir bil-mod il-mod kwazi ghamja htija tad-drawwa tad-dnub. Ghalhekk kull hidma pastorali ghandha tikkoncentra sabiex il-Kelma ta' Kristu li hu, "it-triq, il-verità u l-hajja" tinzel fil-qlub u tifforma kuxjenza tajba u responsabbli.

Is-sacerdot huwa mogħbbi b'responsabbiltà u qatt ma ghandu jsolvi problemi matrimonjali permezz ta' kompromess żbaljat li jmur direttament kontra l-istess rieda t'Alla. Huwa ghandu jaħdem sabiex jgħin lill-persuna thares lejha nfisha u tagħraf il-verità għall-għid tagħha.

Fl-Omelija f'għeluq is-Sinodu ta' Novembru 1980 fin-numru 7 tal-Beatu l-Papa Ġwanni Pawlu II, jgħidilna li l-Knisja ma tistax titlaq għal rashom lil dawk li wara li kienu ntrabtu biż-żwieġ sagrament, marru jfittxu żwieġ ieħor. Ir-rghajja tal-erwieh għandhom ikunu jafu f'għieh il-verità, jagħzlu sewwa bejn qagħda u oħra. **Hemm differenza bejn dawk li bis-sinċerità kollha ghamlu minn kollox biex isalvaw l-ewwel żwieġ u sabu ruħhom abbandunati għal kollox inġustament u dawk li bi htija kbira tagħhom farrku żwieġ validu skont il-liġi tal-Knisja. Huma mheggin jisimghu l-Kelma t'Alla,**

imorru għall-quddies, u jipperseveraw fit-talb. Il-Knisja titlob għalihom bhala Omm, turihom hniena u ssahhahhom fil-fidi u t-tama.

Minn naha l-oħra l-pastorali tas-sacerdot qatt ma ghandha sservi bhala risposta ghas-sentimentaliżmu u utilitarjanizmu. Il-pastorali speċjalment dik konfessjonali ma tfissirx "kif jaqbel tqabbel" imma ghandha tqabbel mal-messaġġ u mat-tagħlim ta' Kristu afdat lill-Knisja li waqqaf huwa stess. Huwa ghandu jaħdem għall-konverżjoni tal-persuna u mhux għall-kumdità tal-persuna. Dan kien il-ministeru ta' Kristu fuq l-art fejn kull fejn mexa u għallem għab bidla fil-qalb f'dawk kollha li laqgħuh.

Biblijografija

BAJADA JOSEPH, *L-Għazla fiż-Żwieġ*, Media Centre Malta 1995.
 MACKIN THEODORE, *Marriage in the Catholic Church, Divorce and Remarriage*, New Jersey, 1984.
 McDONALD JOHN F., *The sacraments in the Christian life*, Slough 1983.
 ROBINSON GEOFFREY, *Marriage, Divorce and Nullity*, London 1984.

Nifirhu lill-Assistent Editur tagħna

Mons Anton Sultana huwa fil-preżent Assistent Editur u Pubblikatur ta' din ir-rivista, "*Il-Hajja f'Ghawdex*". Huwa ghandu esperjenza twila ta' hamsin sena fil-ġurnaliżmu kattoliku f'pajjiżna billi kkollabora mhux ftit matul is-snin fid-direzzjoni u l-pubblikazzjoni ta' dan il-ġurnal djoċesan ma' tliet edituri differenti. Il-kitba tiegħu permezz ta' artikli b'temi reliġjużi u kulturali dehret ukoll f'diversi ġurnali oħra. Għal dawn l-aħħar hmistax-il sena, Mons Anton Sultana kien direttur u pubblikatur tal-*Lumen Christi Publications*, li matul dan iż-żmien harġet aktar minn 200 pubblikazzjoni.

Fid-Digriet tal-Fatra ta' Monsinjur Onorarju tal-Kapitlu Katidrali, Mons Isqof Mario Grech ixebbah il-ministeru presbiterali ta' Mons. Anton Sultana ma' "djamant jilma bid-diversi lwien sbieh tiegħu". Xhieda ta' dan huwa "d-dinamiżmu spiritwali u apostoliku" ta' Mons Anton Sultana – fit-thejjija li għamel hekk kif sar sacerdot fl-Istitut *Ignatium*

f'Messina u fl-iskola tad-Diretturi Spiritwali mal-komunità tal-Benedittini f'Pecos, New Mexico, U.S.A. fis-servizz ta' direzzjoni spiritwali fis-*Sixth Form* tal-iskola Sir Mikelang Refalo u fis-Seminarju Maġġuri, kif ukoll fil-hila ta' ragħaj f'diversi mandati li nġhata f'parroċċi differenti barra minn Malta u bhala Arcipriet tal-Qala, rahal twelidu.

Minbarra l-hidma *ex officio* ta' sacerdot, hidma ordinarja imma delikata, biex jgħin fil-formazzjoni tal-kuxjenza u jakkumpanja lill-insara fil-pellegrinaġġ spiritwali, Mons Anton Sultana għadu jservi b'dedikazzjoni u b'abbiltà amministrattiva l-istampa kattolika fil-gżira tagħna. Għaldaqstant għan-nom tad-Direzzjoni ta' din ir-Rivista u tal-qarrejja tagħha, nifirhu lil Mons Anton Sultana u nixtiequ **Ad Multos Annos!**



L-Editur

Għoti ta' l-Onorefiċenza – "Għieh il-Belt Victoria" lil Rev. Mons. Alfred Xuereb, Segretarju Personali tal-Q.T. il-Papa

Nhar is-7 ta' Diċembru 2011 il-Kunsill Lokali tar-Rabat Ghawdex organizza serata fiċ-*Cittadella Centre for Arts and Culture*, li matulha nġhatat l-Onorefiċenza – "Għieh il-Belt Vicotria" lil Rev. Mons. Alfred Xuereb.

Fil-preżent Mons Alfred Xuereb qed jaħdem fis-Segreteria Personali tal-Qdusija Tiegħu, il-Papa Bendittu XVI, fejn qed jiżvolgi r-rwol importanti tat-tieni segretarju tal-Papa.

Matul din is-serata ttella' kuncert bl-isem '*Spanish Charms*' mill-kitarrista Spanjol Armando Orbon.



Tfajla Għarbija mix-Xewkija?

Fdalijiet tal-hakma Għarbija kemm f'Malta kif ukoll f'Ghawdex f'tit li xejn għandna, madanakollu, fil-Mużew tal-Arkeologija ta' Ghawdex għandna waħda mill-isbah fdalijiet ta' dan il-perijodu importanti imma li f'tit wisq għadna nafu fuqu.

Hafna minnkom xi darba jew ohra raw jew semgħu dwar il-ħaġra ta' Majmuna. Din hija haġra jew aħjar irhama li kienet saret għal fuq qabar ta' tfajla jisimha Majmuna. Din il-ħaġra hija importanti għal diversi aspetti. L-ewwelnett l-iskrizzjoni giet imnaqqxa fuq irhama ta' żmien ir-Rumani. Fil-fatt, fuq wara tal-ħaġra wiehed għadu jista' jara motiv klassiku mnaqqax b'sengħa u reqqa kbira. Naturalment l-importanza ta' din il-ħaġra tinstab fl-iskrizzjoni artistika li tinsab imnaqqxa fuqha. L-iskrizzjoni hija miktuba bil-Għarbi, aktar preċiż bil-Kufiku, li kien speċi ta' ktiba artistika bil-Għarbi li kienet tintuża bħala dekorazzjoni artistika fiha nnifisha peress li r-religjon Islamika ma tippermettix ir-rappreżentazzjoni tal-bniedem jew ta' annimali.

Nafu eżattament meta saret l-iskrizzjoni ta' fuq l-irhama għaliex il-kittieb jgħid li Majmuna mietet nhar il-Hamis tax-xahar Xahban il-Kbir tas-sena 569. Tajjeb wiehed ikun jaf li l-Misilmin jibdew jghoddu ż-żmien mill-20 ta' Ġunju 622, il-jum li fiħ Muħammed ħarab mill-Mekka. Allura fi żmien tagħna, Majmuna mietet nhar il-21 ta' Marzu tas-sena 1174. Issa dan iż-żmien jikkorrispondi ma' żmien il-hakma tan-Normanni fuq pajjiżna u nafu li għalkemm l-Għarab baqgħu jipprattikaw ir-religjon tagħhom liberament wara l-miġja tal-Konti Ruġġieru fil-1090, nafu li dawn ġew imkeċċija minn Ruġġieru t-Tieni fil-1127. Għal din ir-raġuni hemm min jitfa' d-dubji dwar il-provenjenza ta' din il-lapida u hemm min jgħid li saħansitra giet minn barra minn pajjiżna. Mhux hekk imma jgħid Sir Temi Zammit li kiteb dwar din l-iskrizzjoni f'*Il-Malti* maħruġ mill-Għaqda Kittieba tal-Malti f'Ġunju 1926 li jgħid bħala stat ta' fatt li din il-lapida nstabt f'Ghawdex.

Peress li bejn ix-Xewkija u Ta' Sannat hemm post imsejjaħ ta' Majmuna, isem li żgur li ġej mill-medjuevu, it-tradizzjoni dejjem kienet li din l-irhama instabet f'dan il-post li għadu magħruf bħala ta' Majmuna sal-lum. Ma nafux fiċ-ċert fejn instabet din il-lapida. L-ewwel darba li tissemma kienet fil-propjetà tal-familja nobbli


Sciara u kienet imwahnha mal-faċċata ta' dar fi Strada Stretta u Strada Brittanica fil-Belt Valletta. Fis-sena 1845 giet mogħtija mill-Markiz DePiro lill-kollezzjoni tal-Biblioteka.



L-inċiżjoni li qiegħed nipubblika ma' dan l-artiklu dehret fuq il-qoxra tal-*Malta Penny Magazine* tas-Sibt 19 ta' Ottubru 1839. Hija proċess ta' woodcut jew inċiżjoni permezz ta' blokkja tal-injam li kienet mezz popolari kif jiġu stampati stampi u disinni f'gurnali u gazzetti tal-epoka. Nista' ngħid kważi b'ċertezza li din l-istampa hija replika eżatta tal-inċiżjoni li dehret fil-*Malta Illustrata* tal-Konti Giovanni Antonio Ciantar u li dwarha nikteb darb'ohra.

Dwar xi tgħid l-iskrizzjoni nikteb ukoll darb'ohra. Għalissa ngħidilkom biss li apparti xi versi mill-Koran fiha speċi ta' twissija forma ta' poezija mill-isbah minn Majmuna nnifisha.

L-inċiżjoni għandha qisien ta' 160 x 154 mm.



Ghawdex 400 sena ilu



Ricerca ta'

Pagna mill-Arkivju Nazzjonali - 199

Joseph Bezzina

© 2012


Ghall-WIEHED U GHOXRIN sena konsekuttiva qeghdin noffru lill-qarrejja ta' *Il-Hajja f'Ghawdex* ir-rubrika dwar Ghawdex fil-qedem. Tul l-ewwel tmien snin (1992-1999) ippubblikajna dokumenti ta' 400 sena ilu, mid-disa' sad-dsatax-il sena (2000-2010) ġibna dokumenti ta' 300 sena ilu, ghax ta' 400 sena ilu nqerdu. Mis-sena 2011 bdejna mill-ġdid b'dokumenti ta' 400 sena ilu. Id-dokumenti, bhas-snin ta' qabel, huma mehudin mill-Acta ta' l-Universitas, il-Gvern Reġjunali ta' Ghawdex fi żmien il-Kavallieri ta' San Ġwann. Dawn jinsabu miġbura fl-Arkivju Nazzjonali, sezzjoni ta' Ghawdex. Hu ttamat li 'l quddiem dawn il-paġni storiċi jigu stampati fi ktieb.

L-irkant tas-sisa fuq l-inbid jerga' jsir

Id-dokument numru mija u disgha u disghin li qeghdin nippubblikaw f'din is-sensiela ta' paġni mill-Arkivju Nazzjonali ta' Ghawdex hu rapport dwar l-irkant tas-sisa fuq l-inbid li sar nhar l-1 ta' Jannar 1612 – erba' mit sena ilu. Jinsab registrat fit-tielet volum tal-*Acta tal-Universitas Gaudisii*, il-Gvern Reġjunali ta' Ghawdex fi żmien il-Kavallieri ta' San Ġwann (1530–1798) folju 57r (NAG, UG, *Acta*, 3/1611–1612, 57r)

Din hi t-traskrizzjoni tal-Bandu:

Per ordine delli supradicti Magnifici Iurati fuq mesa a candela un altra volta la gabella della scisa del vino; fu bandiata per Iacobo Pulicii publico serviente di essa Università, per la somma che li piaceva; dice tanto che altre volte fu bandiata per Scudi tre cento conforme essa. In gabellata, in tempo passato, et si havendo comparso nesciuno, fu tanto per ordine delli Signori supradicti Iurati si bandisce ammonendo a tutti quelli che vorranno dire in essa scisa. Compariscano et dicano et offerisca a loro piacere riservando di dare parte al Molto Illustrissimo di tal offerta et, conforme il per mandato di Sua Signoria Illustrissima, non comandando che sia per l'Università sarra per quello che più offerirà.



Dan hu rapport ta' interess kbir ghax wiehed jista' jislet minnu hafna tagħrif dwar l-importazzjoni tal-inbid. Ir-rapport ikompli mal-aħbar ippubblikata fl-aħħar dokument. Konna ktibna li Ġakbu Pulicii kien habbar b'*Bandu* li wara l-Vespri tal-Milied fil-Matrici ta' Ghawdex kien sejjer isir l-irkant fuq il-monopolju tal-importazzjoni tal-inbid minn Sqallija. L-irkant kien jinghata lil min joffri l-ikbar sisa.


L-irkant fil-fatt kien sar, kif hemm imnizzel f'dokument ieħor, iżda hadd ma pprezenta ruħu għalih. Ir-raġuni kienet li l-Università kienet sejra tibda l-irkant bis-somma ta' tliet mit skut.

Kienet somma kbira hafna, iżda, kif ktibna, id-dhul ewlieni tal-Università ta' Ghawdex kien mis-sisa fuq l-inbid. Biex tkun żgura mill-ġbir ta' din is-sisa, l-Università kienet tiffa' l-piż tal-ġbir fuq l-importatur. Dan kellu jagħti somma globali. L-importatur ried għalhekk ikun jaf bejn wiehed u ieħor kemm l-Ghawdxin

kienu jixtru inbid matul is-sena. Hekk meta jitfa' l-offerta fuq il-monopolju kien ikun ċert li mhux sejjer imur minn taht. Jekk, naturalment, matul is-sena l-Ghawdxin kienu jixorbu iktar mis-soltu, l-importazzjoni kienet tikber, u kien imur tajjeb hafna. Ghax is-sisa ma kinitx tithallas fuq il-kwantità impurtatata, iżda skont kemm miftiehem fl-irkant.

Ir-rapport jagħti t-tagħrif li, fiż-żminijiet ta' qabel, meta hadd ma kien jersaq biex jagħti s-somma mitluba, kienu jinfurmaw lill-Granmastru tal-Ordni. Dan imbagħad kien jagħti l-permess lill-Università biex tagħti l-monopolju lil minn joffri l-iktar, anki jekk is-somma tkun iktar baxxa minn dik mixtieqa.

Skont id-dokument, il-permess ma baqax jintalab fl-aħħar snin. L-Università kienet dlonk tagħmel irkant ieħor. L-irkant thabbar b'*Bandu* ieħor għal nhar l-1 ta' Jannar 1612.

XHIEDA NISRANIJA FL-ISTORJA TAL-KNISJA GHAWDXIJA

Dun Ġwann Meilaq
(1920-1999)

Ġanni tweled fir-raħal tan-Nadur nhar it-12 ta' Ottubru 1920 bin Franġisku Meilaq u Karmela mwiela Mizzi. Tgħammed mill-Kanoniku Anton Camilleri, li aktar tard kellu jsir Arċipriet tal-parroċċa tan-Nadur, fil-15 ta' Ottubru 1920 u nġhata l-ismijiet ta' Ġanni, Rożario u Mikieli.

Ircieva l-ewwel edukazzjoni għand is-Sorijiet Franġiskani u wara fl-Iskola Primarja tal-Gvern fl-istess raħal. Fl-1933 daħal fis-Seminarju tal-Qalb ta' Ġesù fejn għamel erbatax-il sena. L-Isqof ta' Ġhawdex ta' dakinhar Mons. Ġużeppe Pace ordnah saċerdot fil-31 ta' Mejju 1947 fil-Kollegġjata tan-Nadur. Dun Ġwann iċċelebra l-ewwel quddiesa sollenni tiegħu fil-15 ta' Ġunju 1947. Immedjatament wara, l-istess isqof hatru bħala prefett u għalliem tal-istess seminarju. Għal xi żmien, huwa kien ukoll għalliem fil-Kulleġġ San Lwigi ta' Birkirkara f'Malta. Huwa wettaq dan ix-xogħol bi mħabba u serjetà kbira.

Fl-1953 Dun Ġwann mar iżur lil hutu li kienu emigraw fl-Istati Uniti tal-Amerika u thajjar biex jibqa' jservi lil Alla hemm. Esperjenza din il-bidla kulturali iżda żamm sod quddiem il-materjaliżmu u l-konsumiżmu ta' dan il-pajjiż. F'ittra li kiteb lil saċerdot Ġhawdex qallu li l-materjaliżmu li jiċhad kull spirtu ta' mortifikazzjoni jkisser il-ħajja ta' hafna nsara. Lill-istess saċerdot jinnotalu li fl-Istati Uniti l-qassis ikollu hafna x'jagħmel iżda din l-attività

tista' tisraq il-hin tat-talb. Imma huwa gheleb dan il-periklu u għex ħajja intensa ta' talb.

L-ewwel xogħol tiegħu kien fost l-emigranti Taljani *St. Mary Star of Sea* ta' California. Wara, għal żmien itwal u impenjattiv, Dun Ġwann ħadem fit-tribunal taż-Żwieġ, tal-Arċidjoċesi ta' Los Angeles, waqt li kien iservi bħala kappillan f'żewġ parroċċi oħra, dik ta' Long Beach u St. Anthony.

Kull sfida ġġib magħha s-sodisfazzjon u għalhekk fl-1987 Dun Ġwann kiteb dan fuq l-esperjenza tiegħu fl-Istati Uniti: "Il-qagħda kkulurta tiegħi fil-USA kienet mixja tal-ghageb li fiha ltqajt ma' kull xorta ta' nies, minn miljunarji għall-foqra fit-toroq ... il-qassis hawnhekk huwa miżmum fuq wiċċ l-idejn minn kulhadd. Ġarrabt ferħ spiritwali meta ltqajt mal-ispirtu Amerikan ta' ġenerożità kbira .. u s-sempliċità bla limiti tal-poplu Amerikan .. u l-ispirtu ta' ġenerożità li bih jgħinu meta jkun hemm il-bżonn ... kemm f'diżastri lokali u anki f'xi pajjiż imbiegħed. Jien ċert li l-ispirtu Amerikan, li huwa magħruf mad-dinja kollha, ipatti għad-dgħufijiet umani f'dan il-pajjiż, li huwa mbierak minn Alla. Jien ferħan hafna bid-deċiżjoni tiegħi li għamilt f'Novembru 1953 li nibda naħdem hawnhekk minflok fis-Seminarju." Dam jahdem fl-Amerika għal aktar minn 40 sena u fl-aħħar ta' ħajtu rtira f'raħal twelidu.

F'għeluq il-50 anniversarju tas-saċerdozju tiegħu, il-Kardinal Roger Mahony, Arċisqof ta' Los Angeles kitiblu ittra tassew sabiħa u li parti minnha tgħid hekk: "Int kont barka għall-Knisja kollha, u l-Arċidjoċesi ta' Los Angeles hija mbierka b'mod speċjali talli kont preżenti fostna għal dawn is-snin isservi lill-poplu b'dedikazzjoni u impenn. Alla biss jista' jgħid eżatt dwar ix-xogħol siewi li int għamilt fostna matul dawn is-snin, u fis-Saltna tas-Smewwiet biss tkun tista' tara u tifhem il-frott spiritwali tal-ħidma saċerdotali tiegħek."

Fit-18 ta' April 1997, l-Isqof ta' Ġhawdex ta' dakinhar Mons. Nikol Ġ. Cauchi fuq talba tal-Kapitlu tal-Kollegġjata tan-Nadur, hatru bħala Kanoniku Onorarju, għalkemm kwazi qatt ma deher flimkien ma' shabu fil-pubbliku liebes il-muzzetta.


Dun Ġwann kien jemmen hafna fil-qari ta' kotba ta' natura religjuża biex ikun jista' jaġġorna ruħu. Mill-Amerika kien jabbona lis-Seminarju ta' Ġhawdex f'xi rivisti u kien jibgħat hafna kotba għal-librerija, wara li jkun qrahom, biex is-seminaristi jkun jistgħu jaġġornaw ruħhom. Kellu għal qalbu hafna l-formazzjoni kontinwata tas-saċerdoti biex ikunu jistgħu jservu lil Alla aħjar u jagħmlu l-ġid fid-dinja sekularizzata tal-lum. Anki lil xi kollegi tiegħu kien jibgħat ilhom xi ktieb jew jabbonahom f'xi rivista. Mhux ta' min jinsa wkoll li Dun Ġwann kien qassis li kien iħobb hafna l-Ewkaristija. Kien bil-ħidma tiegħu, li fi ħdan il-parroċċa tan-Nadur, twaqqfet il-"Fergħa Ewkaristika". Kien qassis mimli bl-ispirtu ta' Alla u kien kontra kull medjokrità fejn jidhlu l-hwejjeġ ta' Alla.

Dun Ġwann daħal fil-ħajja ta' dejjem fil-15 ta' Jannar 1999 fl-Isptar Ġenerali ta' Ġhawdex wara marda li huwa sofrta b'rassenjazzjoni kbira.


(Nixtieq niringrazzja lil oħtu Roża Meilaq li tatni l-materjal li fuqu dan il-profil huwa bbażat).

Angelo Xuereb

Ghawdex Online (35)



Filmati dwar Ghawdex




riċerka u kitba ta' **SALVU FELICE PACE**, sfelicep@go.net.mt

Is-sabih tal-internet hu li dejjem issib xi haga ġdida. Jista' jkun li dak li ssib ikun ilu hemm hafna, jew għadu kif tpoġġa hemm. Hekk kif bdejt infittex biex nikteb din il-paġna sibt riferenza għal *video* dwar Ghawdex fuq il-*YouTube*. L-indirizz huwa dan: <http://www.youtube.com/watch?v=jSqkhsTCHIw>.

Il-filmati dwar Ghawdex huwa proprjetà tal-websajt ufficjali li tippromovi t-turiżmu għal dawn il-gzejjer www.visitmalta.com. Dan il-*video* jiġbor fih dak kollu li jagħmel din il-gzira dik li hi. Skont statistika li tidher taht il-filmati kien hemm 39,585 hits, numru impressjonanti. Nirrakkomandah.

Meta tkun fuq din il-paġna, fuq il-lemin, issib filmati oħrajn li tpoġġew fuq *YouTube* minn diversi persuni. Ser nagħti lista sabiex nagħtikhom idea tal-varjetà ta' filmati dwar Ghawdex li tistgħu tgawduhom mill-kumdità ta' djarkhom: *It-Tempji tal-Ġgantija, Gozo; Island of Joy, Gozo Ferry Easter Sunday, Tour of the Island of Gozo, Gozo Bus, Stormy Azure Window, Gozo Island Ghawdex Malta, Gozo the Island of Peace and Tranquillity, Malta Gozo and Comino from the air, Malta (Gozo), Xlendi Gozo Malta, Gozo Malta, Malta Gozo – Ghajnsielem – Ġgantija, Gareth Davis' Guide to Gozo, Malta/Gozo Dwejra – Hondoq ir-Rummien, Gozo the Wonderful, Gozo/Hondoq Bay, Nadur Carnival Gozo 2008, Malta: Gozo – Xaghra – Orange Orchard, Malta 2007 – St Julian – Gozo – Comino, Grand Hotel Gozo u Diving in Gozo.*

Dawn huma parti zghira hafna mill-mijiet ta' filmati *online* dwar Ghawdex. Jekk tfittex bil-kliem *youtube gozo videos* issib sittin paġna b'riferenzi li l-maġġoranza tagħhom huma ġenwini. **Hemm varjetà kbira ta' suġġetti**



relatati ma' Ghawdex, bhal festi, arkitettura, drawwiet, xenarji, tempji, knejjes u hafna aktar. L-istess jekk tidhlu f'xi waħda mill-magni tat-tfittix bhal *Google*. Bil-kliem *gozo videos* issib numru kbir ta' riferenzi.

Hawn nagħmel daqsxejn ta' twissija. Il-ġenituri jridu joqgħodu attenti meta jhallu t-tfal ifittxu f'dawn il-magni *online*, għax fost dawn il-filmati ġenwini jitpoġġew filmati li mhumiex għal għajnejn it-tfal. Naħseb li niftehmu.

Il-filmati dwar Ghawdex hafna drabi huma xogħol ta' turisti li jkunu ġew iżuruna u jkunu jridu jaqsmu l-esperjenzi tagħhom ma' haddiehor. Haġa sabiħa, li tgħin ukoll biex Ghawdex isir dejjem aktar magħruf.

Peter's Butcher Shop

For top quality fresh meat, a wide selection of fresh sausages and quality homemade meat products such as meat balls, bragioli, kebabs, burgers, stuffed pork and more...


St. Joseph Square, Qala Gozo
Mob: 7905 5051 • Tel: 2785 5051

MARIO
DISPENSING OPTICIANS

57, MAIN GATE STREET, VICTORIA, GOZO.
Prop. Mario P. Grech F.A.D.O. (Lond.).
Appointments for
EYE TESTING / EXAMINATION
by the Latest Computer Technology
and Eye Specialists
Telephone: 55 65 28 / 56 33 31

Irqaqat mill-Imghoddi

L-Iskola Primarja tax-Xewkija (1861-1888)




minn WINSTON L. ZAMMIT, B.A. (Hons), PGCE, M.A.

L-Iskola Primarja tax-Xewkija, din is-sena qed tfakkar il-150 Anniversarju, meta f'dan ir-rahal infethu għall-ewwel darba l-iskejjel primarji tal-bniet u tas-subien.


Dawn kienu skejjel li nfethu meta kien Direttur tal-Iskejjel Primarji l-Kanonku Dun Pawl Pullicino, li kien imexxi l-iskejjel primarji bejn 1850 u 1880. Il-Kan. Pullicino ħadem bla heda fil-qasam tal-Edukazzjoni u bis-saħħa tiegħu meta rtira fl-1880, kien hemm skola primarja kważi f'kull belt jew raħal ta' Malta.

Meta Dun Pawl beda jmessi l-iskejjel primarji fl-1850, f'Ghawdex kien hemm biss żewġ skejjel primarji tal-Gvern, dik tar-Rabat,¹ u dik tan-Nadur li nfethet fl-1842.² Matul it-tmexxija ta' Dun Pawl Pullicino fl-1851 infethet Skola Sekondarja jew Liceo tas-subien fir-Rabat,³ u fl-1853 beda l-bini tal-iskola primarja fir-Rabat fil-Vajringa, bini li tlesta kważi minn kollox f'Ġunju 1855.⁴ Fl-1859 infethet l-iskola primarja fir-raħal tal-Għarb.⁵



Il-ftuh tal-iskejjel tax-Xewkija

Fis-17 ta' Diċembru 1861, il-Kanonku Dun Pawl Pullicino, kiteb lis-Segretarju Principali tal-Gvern u nfurmah li fit 2



¹ Din l-iskola, kienet diġa qed tiffunzjona fl-1 ta' Diċembru 1832, meta Dr Edoardo Mallia gie maħru *School Master of Rabato, Gozo*, ara A(Arkivju) N(Nazzjonali) M(Malta) CSG/01/Le Marchant Vol 8 (1858) no1092.

² A.N.M Petitions O'Ferrall, Vol10, petition Dr. Giuseppe Xuereb, li fiha jgħid li kien *il Maestro della Scuola Primaria stabilita nel Nadur del Gozo insin dal 1842*.

³ A.N.M CSG/O1/Reid Vol 27 No 3943 li fiha jingħad li din l-iskola nfethet f'Settembru 1851.

⁴ A.N.M. CSG/O1/Reid Vol 53 No 7899. *Monthly report of the progress made in civil works and repairs, June 1855*, fejn insibu dan it-tagħrif

<i>Description of work</i>	<i>Constructing a Building for Primary Schools in Gozo</i>
<i>When commenced</i>	<i>November 1853</i>
<i>Amount Voted</i>	<i>£1160</i>
<i>Expended</i>	<i>£1153</i>
<i>Degree of Progress of work</i>	<i>Completed with the exception of the plumber's work which is in progress. Probable times of completion August</i>

⁵ A.N.M CSG/V01/ Le Marchant Vol 15 No 2110 fejn jingħad li l-iskola infethet fi Frar 1859

ta' Diċembru 1861, kienu nfethu żewġ skejjel f'Ghawdex, it-tnejn tas-subien, waħda fix-Xewkija u l-oħra fix-Xagħra. Infurmah ukoll li fl-iskola tax-Xewkija kienu daħlu 47 tifel.⁶


Xahar wara, fis-17 ta' Jannar 1862, il-Kan. Pullicino, reġa' kiteb lil Sir Victor Houlton u infurmah li fis-7 ta' Jannar 1862, f'Ghawdex kienu nfethu żewġ skejjel tal-bniet, waħda fix-Xewkija u l-oħra tax-Xagħra. Fl-iskola tax-Xewkija daħlu 70 tifla.⁷ Mela b'kollox fiż-żewġ skejjel tax-Xewkija kienu qegħdin jattendu 117-il tifel u tifla.

Ir-rapport tal-1874

Minn rapport tal-Kan Pullicino dwar l-attendenza fl-iskejjel primarji ta' Malta u Ghawdex, insibu din l-informazzjoni dwar l-iskejjel primarji tax-Xewkija. Fl-iskola tas-subien kienu qegħdin jattendu 24 tifel u f'dik

⁶ A.N.M CSG/01/ Le Marchant Vol 52, No 7718

⁷ A.N.M CSG/01/ Le Marchant, Vol 53 No 7890



tal-bniet kien hemm 26 tifla li kienu mqassmin hekk.⁸

	Class IV	Class III	Class II	Class I	Total
Subien	0	0	6	18	24
Bniet	0	0	6	20	26

Jekk tqabbel dawn il-figuri ma' dawk tal-bidu nsibu li n-numru ta' studenti kien naqas b'aktar minn nofs, ghax filwaqt li fl-1861/1862 fiz-żewg skejjel kellek b'kollox 117

⁸ A.N.M CSG/01/STRAUBENZEE, Vol 49 (1875) No 7298

student, fl-1874 kien hemm biss 50 student. Mill-istatistika tal-1874, wiehed jinnota ukoll li fiz-żewg skejjel l-istudenti kienu qeghdin jaslu biss sat-tieni klassi. Wiehed irid jiftakar ukoll li dak iż-żmien l-Edukazzjoni ma kinitx obligatorja.

Ir-rapport tal-1877

B' rapport ieħor tal-Kan. Pullicino bid-data tal-24 ta' Dicembru 1877, jagħtina tagħrif dwar il-qagħda tal-iskejjel primarji f'Novembru 1877. Dan ir-rapport ma jagħmilx distinzjoni bejn skejjel tas-subien u bniet u jiġbor l-istatistika f'daqqa.

Mir-rapport nafu li fix-Xewkija kien hemmm 98 tifel u 106 tifla, bejn il-hames u t-tnax - il sena. Minnhom fuq ir-registri tal-iskejjel kien hemm 32 tifel u 35 tifla. L-average attendance kienet ta' 28 fost is-subien u 30 fost il-bniet.⁹

Harsa lejn dawn iċ-ċifri turina li 32% tas-subien kienu qeghdin jattendu l-iskola u dwar il-bniet il-persentaġġ kien ta' 33%. In-numru ta' studenti fl-iskejjel fl-1874, kien ta' 50, iżda tliet snin wara fl-1877, kien tela' għal 67.

Ir-rapport tal-1888

Insibu rapport ieħor dwar l-iskejjel primarji bid-data tal-15 ta' Ottubru 1888, bil-firma ta' Achille Ferris Inspector of the Primary Schools.

Minn dan ir-rapport nafu li fir-registru tal-iskola tas-subien (Xewkija) kien hemm 48 tifel u l-average attendance kienet ta' 37. Dwar il-bniet, kien hemm 40 fuq ir-registru u l-average attendance kienet ta' 30. Jekk tqabbel dawn il-figuri ma' dawk tal-1877, issib li n-numru ta' studenti fiz-żewg skejjel kien żdied għax tela' għal 88.

L-istudenti kienu mqassmin hekk:¹⁰

Class	1	2	3	4	5
Subien	34	4	10		
Bniet	26	8	6		

Jekk tqabbel dawn il-figuri ma' dawk ta' 1874 tinduna li filwaqt li fl-1874 l-istudenti kienu jieqfu jattendu wara t-tieni klassi, issa kien hemm min kien qiegħed jattendi fit- tielet klassi.

⁹ IBID. STRAUBENZEE, Vol 96 (1877) No 14370

¹⁰ A.N.M CSG/01/ TORRENS, Vol 4 (1888) No 453

GP gozo press
 Offset & Letterpress Printing
 Graphic Design Studio
 Mgarr Road, Għajnsielem, Gozo - Malta.
 Tel: 2155 1534 - Fax: 2156 0857 - Mob: 9982 6350
 E-mail: gozopress@onvol.net


BOGLAUTO LTD

- Spare Parts
- Batteries
- Accessories

J.F. Kennedy Square, Victoria VCT 111, Gozo
 Tel: 2155 1070 Fax: 2156 3073

IR-RAMLA

(Dan huwa t-tielet artiklu minn sensiela
dwar siti ta' importanza ekoloġika f'Ghawdex)



Kitba ta' **JOE SULTANA**

Ir-Ramla (magħrufa mill-Maltin bħala **r-Ramla l-Hamra**) toffri pajsagġ mill-isbah fil-kampanja ta' Ghawdex. Hija wkoll post storiku bi fdalijiet ta' Villa Rumana u ta' strutturi ta' fortifikazzjoni, kif ukoll b'hajt ta' taħt il-baħar u fogazza mhaffra fi blata kbira. Izda, l-iskop ta' dan l-artiklu hu li nagħti taħrif dwar l-importanza ekoloġika ta' dan is-sit uniku, fejn tinstab medda ta' gharam tar-ramel, li ma tinstab mkien iżjed f'Ghawdex.



Gharam tar-Ramel fir-Ramla (ritratt J. Sultana)

L-**gharam tar-ramel**, magħrufin bl-Ingliż bħala *sand dunes*, huma braġ kbar ta' ramel li permezz tar-riħ u tal-baħar, kif ukoll bl-ghajjnuna ta' pjanti li jikbru fir-ramel, jiġu fformati u joghlew fuq in-naħa ta' wara tal-bajja. Dan l-gharam tar-ramel jitqies bħala s-sinla tal-bajja, għax iservi ta' lqugh, u iżjed ma joghlew iżjed ikun hemm ramel fil-bajja. Fil-gzejjer Maltin dan it-tip ta' habitat għadu jinstab kważi fir-**Ramla** t'Ghawdex biss. Minhabba



Xewk tar-Ramel (ritratt j. Sultana)

li l-gharam tar-ramel huwa habitat rari ħafna f'pajjiżna, jirriżulta li dawk l-ispeċi ta' flora u fauna li jgħixu f'dan it-tip t'ambjent huma rari wkoll. Madwar 14-il speċi ta' flora jikbru biss fl-gharam tar-ramel u 'l biċċa l-kbira tagħhom huma rari ħafna.

F'Ghawdex dawn l-ispeċi ta' flora jikbru biss fl-gharam tar-ramel fir-Ramla. Fost dawn insibu x-**Xewk tar-Ramel** (*Eryngium maritimum*, Sea Holly) li hija pjanta perenni, għax għalkemm tmut kull sena, l-gheruq tagħha jibqgħu ħajjin u terġa' tikber. Toghla madwar 60 cm, b'ħafna frieghi ġo xulxin u b'weraq bajdani, ixewwek ħafna. Tipproduċi rjus tal-fjuri bajdanin fis-sajf u fil-bidu tal-ħarifa. It-**Tenghud tar-Ramel** (*Euphorbia paralias*, Sea Spurge) ukoll għandu gheruq perenni li jtellgħu



Tenghud tar-Ramel (ritratt A. Casha)

perenni li jtellgħu pjanta kull sena, bi zkkuk dritti li joghlew sa 60cm. L-irjus tal-fjuri hadranin fl-isfar jidhru fir-rebbiegħa u s-sajf. Pjanta li fil-Gzejjer Maltin issa x'aktarx li tinstab biss fl-gharam tar-ramel fir-Ramla, hija n-**Nefel tar-Ramel** (*Medicago marina*, Sea Medick). Tikber ċatta mal-art u twarrad fir-rebbiegħa, bukketti zgħar bi fjuri sofor.

L-iżjed pjanta tar-ramel li tolqot l-ghajn, u li f'Ghawdex tikber biss fir-Ramla, hija l-**Pankrazju** (*Pancreatum maritimum*, Sea Daffodil). Din magħrufa wkoll bħala **Ġilju tar-Ramel** jew **Narċis il-Baħar**. Għandha l-weraq kahlani u jikber f'għamla spirali. Twarrad fis-sajf u l-ħarifa f'gilju jfuh, abjad silġ. Hija perenni bħan-narċis, għax bil-basla, li ġieli tkun fil-fond ħafna fir-ramel.

Numru ta' speċi tal-fawna wkoll jinstabu jgħixu biss



Nefel tar-Ramel (ritratt A. Casha)

fl-gharam tar-ramel. Wiehed minn dawn huwa l-**Grillu tar-Ramel** (*Brachytrupes megacephalus*, Sand Cricket). Dan huwa rari hafna u f'Għawdex jinstab biss fl-gharam tar-ramel tar-Ramla. Jghix f'toqob li jhaffer hu stess u johroġ bil-lejl. Kuluru kannella ċar safrani u għandu relattivament ras kbira.

It-topografija, l-istorja u n-natura tar-**Ramla**, jagħmlu dan il-post uniku. L-gharam tar-ramel li jinstab hemm, joffri mhux biss habitat tajjeb għal diversi speċi speċjali tal-flora u l-fawna, iżda wkoll jipproteġi l-bajja, li hija popolari hafna speċjalment fis-sajf bħala post ta' rikreazzjoni. Mingħajr il-flora speċjali ta' dan il-habitat,



Il-fjura tal-Pankrazju (ritratt J. Sultana)



Grillu tar-Ramel (ritratt A. Casha)

li tgħin hafna biex torbot ir-ramel, ma jinholoqx l-gharam tar-ramel, u mingħajr dan l-gharam, il-bajja nfisha ma tkunx soġnuta u protetta. Tassew katina naturali. Imma qed nibzghu biżżejjed għal din il-bajja?






Ir-Ramla (ritratt J. Sultana)

PICTURE STORY

minn SEQER

It-Tribulazzjonijiet tal-Povru Monument




SMUGGLER'S CAVE
BAR • RESTAURANT • PIZZERIA
 Il-Menqa, Marsalforn, Gozo.

Tel: 21 551005 - 21 551983

Fax 21 559959

Full A La Carte Menu, Fresh Fish,
Take Away & Pizza.

HOME MADE PASTA IS OUR SPECIALITY





Clifford Debattista magħżul bħala Rugby League Player tas-Sena, f'Malta

Il-plajer Ghawdxi tar-*Rugby League* Malti, Clifford Debattista rebaħ il-medalja Ray Morris bħala r-rebbieħ tal-Aqwa *Player tas-Sena* Malti tar-*Rugby*. Clifford Debattista li għandu 25 sena huwa wkoll l-*viçi-captain* tat-tim Nazzjonali Malti. Bhal kważi kull żagħżugh ieħor Ghawdxi huwa beda jilgħab il-futbol mat-tim ta' raħal twelidu Għajnsielem. Imbagħad huwa haħs li kellu sfidi oħra li seta jsi bhom fi sport ieħor. Fil-fatt wara kuntatti li huwa kellu mal-kowċ nazzjonali Malti tar-*Rugby Union* Damien Neil, dan issuġġerilu li jibda l-isport tar-*Rugby*. Fil-fatt Clifford hekk għamel għax haħs għibda għal dan l-isport u peress li r-*Rugby* mhux ipprattikat f'Ghawdex, huwa gieħ iċ-ċans li hames snin ilu jingħaqad mat-tim il-ġdid ta' *Valletta Lions*. Wara sena ta' tahrig, dan it-tim ġdid beda jieħu sehem fil-Kampjonat Nazzjonali fejn sa mill-ewwel stadji tiegħu f'dan l-isport, Clifford Debattista mall-ewwel wera li jipprometti. Wara tliet snin jieħu sehem fir-*Rugby Union* fejn kiseb bosta esperjenza, huwa beda jieħu sehem ukoll fir-*Rugby League* li fl-opinjoni tiegħu dan joffri iktar sfidi u saġrificċji biex iżzomm il-livell ta' loġħob tiegħek. Kien ftit wara li huwa beda jissejjaħ mat-tim Nazzjonali Malti fejn s'issa lagħab diversi loġħbiet, bid-debutt tiegħu jkun fil-loġħba kontra n-Norveġja madwar sena u nofs ilu. FI-2010 huwa rebaħ ukoll l-unur tal-Aqwa *Forward* tal-*Valletta Rugby Football Union*. Kien f'dan il-perjodu wkoll li Clifford kien offrut mill-Kumitat tar-*Rugby League* li jagħmel il-*level 2 coaching course* li kien maqsum fi tliet fażijiet barra minn xtutna li fih Debattista għadda b'suċċess. B'dan kollu, Clifford Debattista issa wera x-xewqa li jibda jgħaddi dak li kkwalfika minnu lill-oħrajn u ma damx wisq ma sab diletanti oħra Ghawdxi għal dan l-isport fejn bdeu it-tahrig tagħhom fil-bajja tar-Ramla l-Ħamra. Wara ftit huma sabu anke l-appoġġ tal-*Gozo Football Association* fejn din offrtilhom l-użu tal-faċilitajiet tal-*Gozo Stadium*. Fil-fatt bħalissa l-grupp jikkonsisti f'madwar 25 persuna fejn ġa gie fformat it-tim rappreżentattiv Ghawdxi.

Meta Clifford Debattista ngħata l-aħbar tal-unur li kiseb bħala l-Plajer tas-Sena Malti, huwa kien sorpriż u dan għal fatt li skont hu jikkunsidra li hemm plajers oħra ta' livell li anke jilgħabu mat-tim Nazzjonali Malti. Madankollu huwa xtaq irodd ħajr lill-familja u lit-tfajla tiegħu għas-sapport u s-saġrificċji li jagħmlu miegħu biex seta' jilhaq dan il-livell. Huwa stqarr magħna li jixtieq li jara iktar żgħażaġh Ghawdxi li jersqu lejn dan l-isport li minkejja li jidher forsi li huwa xi sport aggressiv, huwa biss sport iktar fiżiku fejn dan m'għandux jaqta' qalb dawk kollha li jixtiequ jibdeu jipprattikaw għax skont l-istess Debattista dan huwa sport affaxxinanti u li jagħtik sodisfazzjon. Għalhekk dawk kollha li huma interessati



li jibdeu jipprattikaw dan l-isport, kull m'għandhom jagħmlu huwa li jċemplu fuq 99256440 u jingħataw id-dettalji kollha biex ikunu jistgħu jagħmlu dan.


Fuq dan is-suċċess ta' Clifford Debattista, esprima ruħu anke l-*captain* tat-tim Nazzjonali Malti Chris Parker li qal li Debattista huwa ta' eżempju ċar ta' kif ir-*rugby league* jiżviluppa lill-plajers tiegħu. Dan għal fatt li Clifford ftit li xejn kien jaf xejn fil-bidu dwar din il-loġħba u f'inqas minn sentejn Clifford mhux biss stabbilixxa ruħu bħala wieħed mill-plajers ewlenin tat-tim Nazzjonali, iżda wkoll li kkwalfika bħala *Level 2 coach*, u dan ser jgħin bil-bosta biex anke r-*rugby* ikun stabbilit f'Ghawdex. Parker zied jgħid ukoll li plajers oħra bbażati f'Malta għandhom iħarsu lejn il-passi li għamel Clifford fejn dan għandu jkun ta' ispirazzjoni għalihom biex ikomplu jgħollu u javanzaw fil-karriera tagħhom, għax bid-dedikazzjoni u l-impenn qawwi li wera Clifford spicċa biex intgħażel bħala l-Aqwa *Player tas-Sena* f'Malta tar-*Rugby*.



**Inhawi fil-
Belt Victoria**

Versi ta' ANTON F. ATTARD

1. PJAZZA INDIPENDENZA (Misraħ it-Tokk)



*F'Għawdex għandna post ewlieni,
Misraħ bl-akbar prominenza,
Pjazza t-Tokk dari kien jismu,
Illum Pjazza Indipendenza.*

*Dari kellu l-balavostri,
B'żewġ sigriet tal-awrikarja,
Wara tħawlu wkoll tal-ficus¹
Jagħmlu d-dell u jsaffu l-arja.*

*Fih il-Banka tal-Ġurati,
Hwienet sbieħ mad-dawra kollha,
Hawn isiru l-akbar festi
Hawn in-nies tigi u tiffolla.*

*Fih il-knisja ta' San Ġakbu,
Fejn hemm statwa tad-Duluri,
Wisq devota din l-istatwa,
Lejha n-nies kull qima turi.*

*Monument sabiħ tal-Gwerra
Hawn ukoll bħala tifikira,
Tal-Għawdxin li raw ma' wiċċhom
Il-mewt fl-Aħħar Gwerra l-Kbira.*

*X'misraħ dan! Xi pjazza dina!
Kemm rat festi u tifikriet,
Hawn kull roqgħa tghid xi storja,
Hawnhekk mamma tal-ġrajjet!*




¹ *Ficus nitida*



Djamanti ta' Għawdex

Ritratti ta' Richard Grech

IL-FANAL FUQ L-GĦOLJA TAL-ĠORDAN



il-Kummissjoni Djoċesana Familja qed torganizza



Konferenza Djoċesana 2012

bis-sugġett:



**familja soda,
soċjetà b'saħħitha**

nhar il-Gimgha, 27 ta' Jannar 2012
mill-5pm sat-8pm

fis-Sala Villa Fiorita

limiti ta' Marsalforn

jitkellem Don Carlo Bresciani,
psikologu, moralista u konsultur tas-Santa Sede
traduzzjoni mit-Taljan għall-Malti waqt is-serata

kulhadd huwa mistieden

ikun hemm min jiehu hsieb it-tfal.

